


نئون ٽيپو



# پيغامبر

خليل جبران

سنڌيڪار: ستار

## تعارف

**جبران** خليل جبران 1883ع ۾ لبنان جي بهراڙي ۾ "الارزالخالد" جي ڀرسان "بشري" نالي ڳوٺ ۾ جنم ورتو. ٻارهن ورهين جي ڄمار ۾ وطن ڇڏي متحده آمريڪا وڃي وسايائين. ڪجهه ورهيه اتي گذاري عربي زبان ۽ ادب جي تحصيل لاءِ بيروت آيو ۽ "مدرسه حڪمت" ۾ داخل ٿيو.

1903ع ۾ واپس آمريڪا ويو ۽ پنجن ورهين تائين اتي رهيو. انهيءَ وچ ۾ گهڻو وقت بوسٽن ۾ رهيو، جتي هن ڪجهه ڪتاب عربيءَ ۾ لکيا.

1908ع ۾ اشاراتي چترڪاري ۽ ٻين فنون لطيفه جي تڪميل ۽ يورپ جي وڏن وڏن شهرن جي سياحت لاءِ پيرس جو سفر ڪيائين ۽ 1912ع ۾ آمريڪا واپس اچي نيويارڪ ۾ هميشه لاءِ رهائش اختيار ڪيائين. هاڻي جبران سموري دنيا جي اهل فن جي نگاهن جو مرڪز بڻجي چڪو هو. سندس مشهور 8 عربي رچنائون آهن (جنهن ۾ عرب جي فيلسوفن جون تصويرون به آهن) انهن کانسواءِ ڪجهه غير فاني مقالا لکيا اٿس، جي مختلف وقتن تي شايع ٿي يورپ جي گهڻين ئي زبانن ۾ ترجمو ٿي چڪا آهن. سندس انگريزي رچنائون هي آهن: المجنون (The Mad Man)، السباق (The Fore Sumer)، النبي (The Prophet)، رمل و زبد (Sand and Foam) اهي چارئي ڪتاب عربيءَ ۾ ترجمو ٿي چڪا آهن.

جبران جو هڪ ٻيو بي مثال ڪتاب "الرسوم العشرون" (ويهن تصويرن جو البم) آهي.

# پيغامبر

[The Prophet]

خليل جبران

ترجمو:

ستار

نئون نياپو اڪيڊمي

سچل ڳوٺ، ڪراچي سنڌ

پيغامبر

ليکڪ: خليل جبران

سنڌيڪار: ستار

انگ: ھڪ ھزار

چاپو پھريون: اپريل 2017

پاران: نئون نياپو اڪيڊمي،

سي-4، سچل ڳوٺ گلشن اقبال ڪراچي

Ph # 021-32624153, 34690389

Cell # 0333-2311582, 0346-2103811

E-mail: naonniapo@yahoo.com

ٺلهه: 160 روپيا

## لرپنا

پنهنجي محنت، قلم ۽ هٿن جي حاصلات  
پنهنجي والده حاڪم زادي  
۽ چاچي جنهن منهنجي پالنا ڪئي ارباب خاتونءَ  
جن کي ڪريان،  
هڪ جنم ڏنوبيءَ پالنا ڪئي،  
منهنجون پٽي مائٽر آهن.

ستار

# ستاءُ

سنديڪار جو نوٽ : ستار پيرزادو / 9

- جهاز جواچڻ / 15
- محبت / 21
- شادي / 24
- پار / 25
- عطا ۽ بخشش / 26
- ڪاٺڻ پيٽڻ / 29
- محنت / 31
- ڏک ۽ خوشي / 34
- گهر / 36
- لباس / 39
- خريد ۽ وڪرو / 40
- ڏوهه ۽ سزا / 42
- قانون / 46
- آزادي / 48
- عقل ۽ جذبو / 51
- غم / 53
- نفس جي سڃاڻپ / 54

- تعليم/56
- دوستي/58
- ڳالهائڻ/60
- زمانو/62
- چڱائي ۽ مٺائي/64
- دعا/67
- عيش/69
- حسن/72
- مذهب/75
- موت/77
- وداع/79

## سنڌيڪار جون نوٽ

**اديب** جنهن معاشري ۾ پيدا ٿيندو آهي، ان معاشري جو پنهنجي دورين ۽ خوردبين اکين سان معائنو ڪندو آهي، ۽ ان جي ذهن جي تجربيگاهه ۾ پوريءَ طرح چڪاس ڪري، ان جي گهٽتائين ۽ زيادتين، برائي ۽ ڀلائي، بيماري ۽ تندرستيءَ کي پنهنجي ماهرانه راءِ سان، ماڻهن جي آڏو پيش ڪندو آهي. اهڙي اديب کي پنهنجي معاشري جو ماهر Specialist ڄاتو ويندو آهي.

اها حقيقت هاڻ هرڪو مڃي چڪو آهي ته اديب معاشري جي معالج جي حيثيت رکي ٿو. پنهنجي معاشري جي هر اڳهائيءَ جي نه صرف نشاندهي ٿي ڪري، پر ان جو مثبت علاج پڻ تجويز ڪري.

جبران خليل جبران جنهن دؤر جي پيداوار آهي، جنهن معاشري ۾ هن پنهنجو ٻالاڀڻ کان جوانيءَ تائين، جيڪو ڊگهو عرصو بسر ڪيو ان عرصي دوران، هن پنهنجي معاشري کي پنهنجي حساس طبيعت سان محسوس ڪيو. سندس دؤر مذهبي ڪٽرپڻي جو دؤر هو، جنهن ۾ عيسائي مذهبي رکوال، عام ماڻهن جي هر چرپر کي، سندن هر پسند کي، اڃا به سندن هر آزاد سوچ کي، مذهب جي آڙ ۾ آڻي، ٽڙي ڇڏيندا هئا ۽ کين هميشه ڊپ ۽ خوف ۾ زندگي بسر ڪرڻ جي تلقين ڪندا هئا.

اهڙي معاشري ۾، جنهن ۾ رڳو خوف ٿي خوف هجي، ماڻهو پنهنجي سمجهه ۽ سوچ آهر، پنهنجي زندگيءَ کي بد کان بهتر ۽ بهتر کان بهترين ڪيئن ٿي بڻائي سگهيو، ان دؤر ۾ عيسائي ڪليسا جي هٿ هيٺ حڪومتون پڻ هلنديون هيون ۽ اهي پڻ مذهبي اڳواڻن جي عتاب کان



آجيون نه ٿي رهي سگهيون، جنهن ڪري ڪا به حڪومت چاهيندي به ماڻهن جي حقن جي حفاظت ڪري نه سگهندي هئي. جبران خليل جبران کي پنهنجي وطن، پنهنجي جنم ڏيڻي، سان بيحد لڳاءُ هو ۽ هن پنهنجي معاشري جي اوڻائين ۽ برائين جي نشاندهي ڪرڻ شروع ڪري ڏني ۽ جيئن ته اها نشاندهي، ڪليسيائي قانون جي خلاف ڄاڻي ٿي وئي، انڪري کيس ڪافر قرار ڏئي، ملڪ مان لوڏي ڪڍيو ويو. جنهن بعد هن ”خليل ڪافر“ نالي طويل افسانو لکيو.

جلاوطني پنهنجي ليکي هڪ قيد آهي. اهڙو قيد، جنهن ۾ ماڻهو ظاهري طرح آزاد هئڻ جي باوجود، ڪڏهن به اوڏانهن وڃي نه سگهي، جنهن لاءِ هوندي هجي. جنهن زمين جي مٽيءَ مان جڙيو هجي، ۽ جتي ڏاڍو پاڻي کائي وڌيو ويجهيو هجي، جنهن ڌرتيءَ کي گلزار بنائڻ لاءِ پاڻ پتوڙيندو هجي، پنهنجي چاهت، پنهنجي پيار کي خوابن کان سواءِ پاڻي نه سگهي.

جبران پنهنجي جلاوطنيءَ جي دوران لکڻ بند نه ڪيو. سوچڻ ڇڏي نه ڏنو پنهنجي ديس جي معاشري جي هر برائيءَ جي نشاندهي ڪرڻ کان ڪين ڪيڀاڻين. هن جون دوربين اکيون، آمريڪا ۾ ويهي لبنان جا نظارا ڏسنديون هيون ۽ پنهنجي جنم ڏيڻي جي ماروڙن تي مذهب جي آڙ ۾ وهندڙ هر ويل جو جائزو وٺندو رهيو. هن ايترو دور هوندي به، پنهنجي مادر وطن جي ماڻهوڙن جي انجنن ۽ ايڏائڻ کي پنهنجي لکڻين ۾ آڻيندو رهيو.

”بندي پيا قرآن اسان لوجيون لوهه ۾

مٿي تن ترار سدا ساميڙن جي“

سندس لبنان لاءِ سوچ ۽ لوچ کانئس ”تنهنجو لبنان، منهنجو

لبنان“ لکرائي.

ان جلاوطنيءَ جي دؤر ۾ به جو ڪجهه لکيائين، اهو ان ئي ٻوليءَ ۾ لکيو جنهن ٻوليءَ ۾ ماءُ جي جهوليءَ ۾ لوليون ٻڌيون هئائين. جنهن سان کيس بيحد لڳاءُ هو. پر هن هڪڙو ناولت انگريزي ٻوليءَ ۾ به لکيو جيڪو سندس انگريزي ادب جو ماسٽر پيس بڻجي ويو. اهو آهي *The Prophet* دي پرافت نه صرف آمريڪا ۾ مشهور ٿيو پر اهو دنيا جي ڪنڊ ڪڙڇ ۾

اوتروئي مقبول ٿيو جيترو انگريزيءَ ۾ ۽ آمريڪا ۾.  
 هي ناولت هڪ طويل انٽرويو جيان آهي، جيڪو هڪ اهڙي  
 ماهر کان ورتو ويو هجي جيڪو زندگيءَ جي هر شعبي تي مهارت رکندو  
 هجي. هو هر ماڻهوءَ جي انهنجن، ايڏائڻ، ڏڪن ڏوجهرن، خوشين ۽ پيار  
 چاهت، ويٺي کاڌ خوراڪ، پهڙ ۽ محبتن ۽ محنتن مان واقف هجي.  
 جبران هن ناولت ۾ محنت جي باري ۾ ٻڌائيندي چوي ٿو:  
 ”محنت جي وسيلي زندگيءَ سان محبت ڪرڻ، ٻين لفظن ۾ زندگيءَ جي  
 سڀ کان اونهن رازن تائين پهچڻ آهي.“ اڳتي هلي لکي ٿو ته، ”محنت سان  
 ڪم ڪرڻ ڇا آهي؟ اهو ائين آهي، جيئن توهان پنهنجي دل جي تار  
 کڍي ان مان ڪوئي ڪپڙو ٺاهيو ته اهو توهان جو محبوب پاڻي.“  
 هن ناولت ۾ جبران جي پنهنجي انهن احساسن جي اپٽار آهي  
 جيڪو هو پنهنجي ديس واسين ۾ ڏسڻ پيو گهري حقيقت ۾ جبران جون  
 سڀ لکڻيون، چاهي اهي افسانه هجن، چاهي ناولت هجن، چاهي سندس  
 شاعري هجي، ان ۾ فيلسوفياڻا نقطا آهن، جيڪي عام انسان سان گهرو  
 تعلق رکن ٿا.

## ستار پيرزادو

ڪراچي سنڌ.

18\_ نومبر 1984



پینغامیر

---



## جهاز جو اچڻ

مصطفيٰ جيڪو پسنديدہ ۽ محبوب، جيڪو پنهنجي زماني جو

چمڪندڙ صبح هو.

شهر فليس ۾ پنهنجي جهاز جو ٻارنهن سال انتظار ڪندو رهيو، جنهن کي هڪ ڏينهن اچي، کيس هڪ ننڍي جزيري ۾ وٺي وڃڻو هو. ان ننڍي جزيري ۾، جيڪو سندس جنم ڀومي هو.

ٻارهين سال، ڊسمبر جي ستين تاريخ ۽ اهي ڏينهن فصلن جي لڀڻ جا هئا. هوشهر جي هڪ پهاتڙ تي چڙهيو ۽ سمنڊ ڏانهن نظر ڪيائين. سندس جهاز ڪوهيڙي ۾ ويڙهيل، هن ڏانهن اچي رهيو هو. سندس دل جا دروازا پاڻهڻي کلي پيا.

خوشيءَ جو هڪ ڦوهارو نڪتو ۽ تيزيءَ سان وهندو پوري سمنڊ

تي چانئجي ويو.

هن اکيون بند ڪيون ۽ دل ۾ دعائون گهرڻ لڳو.

جيئن ئي هو پهاتڙيءَ تان لٿو، اداسيءَ هن کي وڪوڙي ڇڏيو. هن پنهنجي دل ۾ سوچيو: "مان مطمئن ۽ بي غم ٿي ڪيئن وڃي سگهندس؟ نا ڪڏهن به نا! مان پنهنجي دل تي پٿر رکي هي شهر ڪيئن ڇڏي سگهندس. ڏک جا ڏينهن، جيڪي مون هن شهر جي چؤديواريءَ ۾ گهاريا، ڏاڍا ڊگها هئا.

۽ هيڪلائيءَ جون راتيون، جيڪي مون هن وسنديءَ ۾ گذاريون،

ڏاڍيون ڊگهيون هيون.

۽ ڪير آهي، جيڪو پنهنجي ڏک ۽ هيڪلائيءَ کان جدا ٿيو

هجي ۽ سندس دل رنج ۽ مايوسيءَ کان نه ڌڙڪي هجي.  
پنهنجي دل جي رت جا ڪيترائي ڦڙا مون هن شهر جي گهٽين ۾  
وهايا آهن.

۽ منهنجي جگر جا ڪيترائي ٽڪرا، انگ اگهاڙا هنن پهاڙين ۾  
گهمي رهيا آهن. مان پنهنجي روح تي بار رکڻي بنا، پنهنجي دل ۾ هڪ  
سور محسوس ڪئي بنا، کين ڪيئن ٿو چڙي سگهان؟

هي ڪو لباس ناهي، جيڪو اڄ مان پنهنجي جسم تان لاهي  
رهيو آهيان، پر منهنجي ڪل آهي، جنهن کي مون کي پنهنجي پنهي هٿن  
سان چڪي پٽي اڇلائڻو ٿو پوي

اهو ڪو خيال به ناهي، جنهن کي مان چڙي رهيو آهيان. پر دل  
آهي جنهن کي بک پڇايو آهي ۽ جنهن ۾ اڄ رس پيدا ڪئي آهي.  
پر هاڻ مان هتي ترسي به نه ٿو سگهان.

سمنڊ، جيڪو هر شيءِ کي پنهنجي هنج ۾ چڪي وٺندو آهي،  
مون کي سڏي رهيو آهي، ۽ مون لاءِ ان کانسواءِ ٻيو ڪو رستو به ناهي ته مان  
پنهنجا سڙهه ڪولي چڙيان.

انڪري جو منهنجي هٿي رهڻ، جڏهن رات جون گهٽيون، اُلن  
جيان پڙڪي رهيون هجن، هڪ جمود آهي، جڻ ڪوئي پاڻيائ، چمي ۽  
پلوري تي هڪ سانچي ۾ بند ٿي ويو هجي.

ڪاش مان پنهنجي اوس پاس وارن کي ساڻ وٺي وڃي سگهان  
ها. پر ان جي ڪا به صورت ڪانهي.

آواز، زبان ۽ چپن کي پاڻ سان گڏ وٺي نه ٿو وڃي سگهي.  
جيڪي کيس اڏامڻ لاءِ پر عطا ڪندا آهن ۽ آسمان جا تارا  
اڪيلي لاهيندا آهن.

اهڙيءَ طرح بان جڏهن سج جي ساڙيندڙ ڪرڻن کي چيريندو  
اڏامندو آهي ته اڪيلو هوندو آهي. پنهنجي آڪيري کي ساڻ کڻي نه ويندو  
آهي.“

جڏهن مصطفيٰ جبل جي چوٽيءَ تي پهتو ته هن سمنڊ تي ٻيهر  
نظر وڌي ته هن ڏٺو ته سندس سڃاهڙ هوريان هوريان بندرگاهه جي ويجهو

ٿيندو ٿو وڃي ۽ سندس هڪ وطن جا ملاح، جهاز جي اڳل تي بيٺا آهن.  
هن جي روح جي اختيار کين سڏيو ۽ چيو: ”اي موج جا  
شهبازو!“

”اي منهنجي ماءُ، منهنجي وطن جا پهلو انو! مون مدتن کان توهان  
کي، پنهنجي خوابن ۾ سمنڊ تي ترندي ڏٺو آهي، هاڻ اوهان منهنجي  
سجاڳيءَ ۾ مون ڏانهن اچي رهيا آهيو.“

۽ منهنجي سجاڳيءَ، منهنجو سڀ کان وڏو خواب آهي.  
ڏسو مان هلڻ لاءِ تيار آهيان ۽ منهنجو شوق پنهنجا سڙه کولي  
هوا جي جهوٽن جو منتظر آهي. بس هڪ دم آخري دم مان ان خاموش فضا  
۾ ڪٿان.

ان کانپوءِ مان اوهان ڏانهن هليو ايندس.

سمنڊ جو مسافر سمنڊ جي مسافرن ۾ شامل ٿي ويندو.

۽ تون اي وشال سمنڊ! اي خوابيده جي ماءُ! تون، تنهن جي ٽي  
هنج ۾ نهرن ۽ دريائن کي اطمينان ۽ آزادي نصيب ٿيندي آهي. ٿورو ترس!  
هن نديءَ جون ڇوليون چند وڪون وڌنديون ۽ سندس نغمي جو هڪ پڙاڏو  
هن سر سبز واديءَ ۾ گوجندو ته مان توڻ هلي ايندس.  
هڪ اڻ ڪٽ ڦڙو هڪ اڻ ڪٽ سمنڊ ۾!“

جڏهن هو اڳتي وڌيو ته هن پري کان ڏٺو ته مرد ۽ عورتون پنهنجا  
پنهنجا فصل ۽ گهات ڇڏي، تڪين تڪين وڪن سان شهر جي دروازي ڏانهن  
اچي رهيا آهن.

هن ٻڌو ته هو کيس سندس نالو وٺي وٺي سڏي رهيا آهن. فصل  
فصل ۾ وڌي آواز جهاز جي اچڻ جو اعلان ڪري رهيا آهن.

هن ڊل ۾ چيو: ’چا جدائيءَ جو ڏينهن ٿي ميلاب جو ڏينهن ٿيندو؟‘  
۽ چا چيو ويندو ته منهنجي شام دراصل منهنجو صبح هو؟

ان شخص کي مان ڇا ڏٺي سگهندس، جنهن منهنجي لاءِ پنهنجو  
هڙ پوک ۾ ڇڏي ڏنو.

جنهن مون لاءِ شراب رچائڻ واري مشين جو ڦيٽو هلائيندي  
هلائيندي جهلي ڇڏيو.



ڇا منهنجي دل هڪ ڀريل وڻ نه ٿو ٿي سگهي جيئن مان ان مان  
ميو پتي هنن ۾ ورهائي سگهان.

ڇا منهنجون تمنائون هڪ چشمي جيان ڦٽي نه ٿيون سگهن  
جيئن مان انهن مان پيالو پري وٺان؟

ڇا مان ستار آهيان، جو قدرت جو هنٿ منهنجي تارن کي ڇيڙي؟

يا بانسري آهيان، جو ان جا ساھ منهنجي سيني مان لنگهن؟

مان خاموشين جو ڏير آهيان.

ته اهو ڪهڙو خزانو آهي، جيڪو مون هنن جي تنهن مان لڌو ۽

هاڻ ان کي اطمينان ۽ اعتماد سان ورهائيان؟

جيڪڏهن اڄوڪو ڏينهن منهنجي فصل جي لوب جو ڏينهن

آهي ته ڪهڙي پوک ۾ مون پنهنجو بچ ڇڏيو هو؟

۽ اهو ڪهڙو فصل هو، جيڪو منهنجي ذهن سان ملي ويو آهي؟

جيڪڏهن پڪ ٿي پڪ هيءَ اها گهڙي آهي، جڏهن مون کي

پنهنجي ڏيائڻي ڪٽي آهي ته ان ۾ روشن ٿيڻ وارو شعلو منهنجو شعلو نه

هوندو.

۽ شايد مان پنهنجي خالي ۽ اونڌاهي ڏيائڻي ڪٽندس.

رات جو پهريدار ان ۾ تيل وجهندو ۽ اهو ئي ان کي روشن به

ڪندو.

اهي هيون اهي ڳالهيون جن کي مصطفيٰ لفظن ۽ معنيٰ جو لباس

پهرايو پر ڪيتريون ڳالهيون سندس دل ۾ اڻ ڇيون رهجي ويون.

هو به پنهنجي اونهي راز تان پردو کڻي نه ٿي سگهيو. ۽ جڏهن هو

شهر ۾ گهڙيو ته سڀ شهر واسي کيس ملڻ آيا.

هو سڀ کيس هڪ آواز ٿي سڏي رهيا هئا.

شهر جا وڏا پوڙها هن ڏانهن وڌيا ۽ چيائونس: ”ايترو جلد اسان

وٽان نه وڃ. تون اسان جي زندگيءَ جي تڙ ٽڪڙ ۾ آڏيءَ رات جو سج ٿي

ڇمڪئين. ۽ تنهن جي جوانيءَ اسان کي ڪهڙا ڪهڙا خواب ڏسڻ

سيڪارين.“

”تون اسان ۾ ڪو ڌاريو يا مهمان نه آهين. پر اسان جو پيارو پٽ

آهين. جنهن تي اسان جا روح قربان آهن. اسان جي اکين کي پنهنجي حسين چهري جي ديدار جو اُچو نه بڻاءِ.“

هاڻ پاڻي ڀرڻ واريون عورتون ۽ مرد هن ڏانهن وڌيا ۽ چيائونس: ”سمنڊ جي لهرن کي پنهنجي ۽ اسان جي وچ ۾ نه آڻ. ۽ جيڪي مهينا ۽ سال تو اسان سان گڏجي گذاريا آهن انهن کي ”ياد“ نه بڻاءِ. تون هڪ روح جيان اسان جي چوڌاري ڦريو آهين.“

”تنهنجو پاڇو هڪ روشني آهي، جنهن اسان جي چهرن کي روشن ڪيو آهي.“

”اسان تو سان بي پناهه محبت ڪئي آهي. پر اسان جي محبت جي زبان هتي پر ڀرڻ ۾ ويڙهيل هئي.“

”پر هاڻ اها توکي وڏي آواز سان سڏي رهي آهي. ۽ تنهنجي آڏو بي پرده بيهڻ تي گهري ۽ هميشه کان ائين ٿيندو آيو آهي ته محبت پنهنجي گهرائيءَ کان بي خبر رهندي آهي، اوستائين جو جدائي جي گهڙي اچي وڃي.“

بيا ماڻهو به آيا ۽ هن کي التجائون ڪرڻ لڳا. پر مصطفيٰ ماڻ رهيو.

ان کان پوءِ هن پنهنجو ڪنڌ جهڪايو ۽ جيڪي ماڻهو سندس ويجها بيٺا هئا انهن ڏٺو ته هن جي سيني تي ڳوڙها ڳڙي رهيا هئا.

ماڻهن جي ميٽر ۾ هو هليو. ايسين جو ميٽر عبادتگاهه جي آڏو هڪ وسيع ميدان ۾ پهچي ويو.

هيڪل (1) جي هڪ ڪنڊ مان هڪ ڪاهن (2) نڪتي جنهن جو نالو المترا هو.

هن المترا تي هڪ شفقت ڀري نظر وڌي، ان ڪري جو سڀ کان پهرئين هن تي ايمان آندو هو.

ان وقت جڏهن هن کي شهر آڻي هڪ ڏينهن ٿيو هو. عورت، وڏي گرمجوشيءَ سان کيس سلام ڪيو ۽ چيائين: ”اي خدا جا موڪليل! اي منتها جي پويان ڊڪندڙ! تنهن جون نگاهون، پنهنجي جهاز جي تلاش ۾ آسمان جا تارا لاهينديون رهيون آهن. ۽ هاڻ

تنهنجو جهاز اچي ويو آهي ۽ توکي ويڻو ٿي پوندو. تنهنجي دل پنهنجي يادن جي سر زمين جي لاءِ ڏاڍي بي چين آهي، جيڪو تنهنجي وڏين وڏين خواهشن جو وطن آهي. اسان جي محبت توهان جي پيرن جو زنجير بڻجي نه سگهندي. نه ئي اسان جون ضرورتون تنهنجا قدم جهلي سگهنديون. پر اسان چاهيون ٿا ته پنهنجي ويڻو کان اڳ تون اسان سان ڪجهه ڳالهيون ڪرين.

پنهنجي ”حق“ مان ڪجهه حصو اسان کي ڏي. اسان اهو پنهنجي اولاد کي ڏئي وينداسون، ۽ اهي پنهنجي اولاد کي ۽ اهڙيءَ طرح اهو ڪڏهن به ختم نه ٿيندو.

ڇا توهان پنهنجي اڪيلائيءَ ۽ اسان جي دلين جي رڪوالي نه ڪئي؟ ۽ پنهنجي سجاڳيءَ ۽ اسان جي روڻ ۽ تهڪن جا آواز نه ٻڌا جيڪي ننڍن ۽ اسان جي وات مان نڪرندا هئا؟ اسان توهان کي التجا ٿا ڪريون ته اسان جي روح جا اسرار اسان تي ظاهر ڪر ۽ اسان کي اهو سڀ ڪجهه ٻڌايو جيڪو توهان موت ۽ زندگيءَ جي وچ ۾ ڏٺو آهي.“  
هن جواب ڏنو ”اي المترا ۽ فاليس وارو! مان توهان سان ڇا ٿو ڳالهائي سگهان؟ مان جيڪڏهن چوندس ته ان شيءِ جي باري ۾ چوندس، جيڪا هاڻ به توهان جي روح ۾ چوليون هڻي رهي آهي.“



## محبت

**اسان** کي محبت جي باري ۾ ڪجهه ٻڌاءِ؟“ المترا چيو.  
هن پنهنجو ڪنڌ مٿي ڪيو ۽ ماڻهن ڏانهن ڏٺائين.  
ميٽر تي ماٺ مڙهجي وئي ۽ هن ڳوڙهي آواز ۾ چيو:  
”جڏهن محبت توهان کي سڏي ته ان جي پويان وڃو. ڀل ته ان  
جون راهون ڪنن ۽ دشوار چون نه هجن

۽ جڏهن هوءَ توهان کي پنهنجي ڀرن ۾ ويڙهي، ته خوشيءَ سان  
ويڙهجي وڃو. توڙي ان جي ڀرن ۾ لڪل تلوار توهان کي زخمي به ڪري  
وڃهي.

۽ جڏهن توهان سان ڳالهائي ته تعظيم ۾ ڪنڌ جهڪائي ڇڏيو!  
توڙي هن جو آواز اوهان جي خوابن کي ڊاهي به وڃهي. جيئن اتر جي هوا  
باغ اجاڙي ڇڏيندي آهي.“

”محبت اوهان جي مٿي تي تاج رکندي آهي ۽ توهان کي سوليءَ  
تي به چاڙهي ڇڏيندي آهي.“

هوءَ توهان جي حياتيءَ جي وٺ جي تڙ کي مضبوط به ڪندي آهي  
۽ ان جي تارين کي چانگهيندي به آهي.

۽ جيئن هوءَ ان جي چوٽيءَ تي پهچي ان جي انتهائي نازڪ ۽ نرم  
پنن سان کيڏندي آهي ۽ اها سڄ جي هنج ۾ چمڪندي آهي.

اهڙيءَ طرح هوءَ ان جي پاڙن ۾ لهندي آهي جيڪي زمين سان  
جهٽيل آهن ۽ انهن کي ڌوڏي وجهندي آهي. هوءَ اوهان کي اناج جي سٽين  
جيان پنهنجي هنج ۾ پڪوڙي ڇڏيندي آهي ۽ توهان کي ظاهر ڪرڻ لاءِ

ڇنڊيندي ۽ توڪيندي آهي. وري هوءَ اوهان کي ڇڄ ۾ ڇنڊيندي آهي. ۽  
ڇاڻ توهان کان جدا ٿي ويندو آهي. وري توهان کي جنڊ ۾ پيهي سنهڙو اٿو  
ٺاهيندي آهي. وري ان اٿي کي هوءَ ايترو ڳوهيندي آهي، جيئن ان ۾ لوڄ  
پيدا ٿي وڃي. جيئن توهان الوهيت جي مقدس دستر خوان جي مقدس  
ماني بڻجي وڃو.

محبت اهي سڀئي عمل توهان تي ڪندي آهي ته توهان پنهنجي  
دل جا راز پڙهي سگهو. ان سڃاڻ سان توهان زندگيءَ جو هڪ حصو بڻجي  
وڃو.

پر جيڪڏهن توهان ڊڄي ويو ۽ توهان صرف محبت جو سڪون  
۽ محبت جي لذت ئي ڳولي ته بهتر اهو آهي ته پنهنجي اگهاڙپ کي  
لڪائي توهان محبت جي ڍير مان نڪري وڃو.

”اهڙي ڄميل دنيا ڏانهن جيڪا موسمن کان خالي هجي، جتي  
توهان کلندڙ ڀر دل کولي کلي نه سگهندو، جتي توهان روئندڙ ڀر دل ڀري  
روئي نه سگهندو، محبت پاڻ کانسواءِ توهان کي ڪجهه نه ڏيندي  
۽ محبت پاڻ کانسواءِ توهان کان ڪجهه نه وٺندي آهي.

محبت ڪنهن تي قبضو نه ڄمايندي آهي. نه ئي محبت تي ڪو  
قبضو ڪري سگهندو. ڇو ته محبت جي لاءِ اهو ئي ڪافي آهي ته اها  
محبت آهي.

جڏهن توهين محبت ڪريو ته توهان کي اهو نه چوڻ گهرجي  
ته: ”خدا منهنجي دل ۾ آهي.“ پر اهو چئو ته: ”مان خدا جي دل ۾ آهيان.“  
اهو نه ڄاڻو ته توهان جيڪڏهن چاهيو محبت جو منهن ڦيرائي ٿا  
سگهو.

محبت ته پاڻ اوهان جي رهنمائي ڪندي آهي، پر جيڪڏهن  
توهان کي پنهنجي اطاعت جي قابل سمجهي.  
محبت پنهنجو پاڻ کي پاڻ کانسواءِ بي ڪا به خواهش نه رکندي  
آهي.

بس جيڪڏهن توهان محبت ڪريو ۽ خواهش کان سواءِ ڪا به  
راهه نه هجي ته توهان جي انهن خواهش کي گهرجي ته اهي رجي وهندڙ

چشمو بڻجي وڃن. جيڪو رات جي خاموشين کي پنهنجا گيت ٻڌائيندو  
آهي.

انهيءَ درد کي محسوس ڪريو، جيڪو مدهوشيءَ جي لهرن ۾  
ويڙهيل هوندو آهي. پنهنجي طور تي محبت کي سڃاڻو ۽ ان جا تير  
پنهنجي سيني تي سهو! ۽ ڪل خوشيءَ سان پنهنجو رت وهڻ ڏيو.  
سج جو پهريون ڪرڻو نڪرڻ مهل اهڙيءَ طرح سجاڳ ٿيو ته  
توهان جي دل شوق ۽ عشق جي ڀرن سان اڏامي رهي هجي، ۽ محبت جي  
هڪ نئين ڏينهن جو شڪر ۽ احسان جي جذبن سان استقبال ڪريو.  
منجهند جو جڏهن توهان ننڊ جي هنج ۾ ويڙهيل هجو ته محبت  
جي نشي کان سرور اندوز ٿيندا رهو.

۽ شام جو جڏهن توهان پنهنجي گهر موٽي اچو ته محبت جي لاءِ  
ننهن کان چوڻيءَ تائين سڀاهي بڻجي اچو.  
وري رات جو جڏهن اوهين سمهڻ لڳو ته توهان جي دل ۾ محبوب  
جي ياد هجي ۽ توهان جي چپن تي ان جي مدح ۽ وڏائيءَ جو گيت هجي!



## شادي

**المتر** جا چپ چرپر ۾ آيا ۽ هن پڇيو: "شاديءَ جي باري ۾ توهان جي ڪهڙي راءِ آهي؟ منهنجا آقا؟"

هن جواب ڏنو: "توهان مرد ۽ عورت، گڏ پيدا ٿيا آهيو ۽ ابد تائين زندگي گڏجي گذاريندو، ۽ جڏهن موت جون سفيده پانهون توهان جي حياتيءَ جي خاڪ کي اڏائي ڇڏينديون، ان ويل به توهان گڏ رهندو. ها! توهان گڏ رهندو، ايستائين جو الله جي گنڀير حافظي ۾ به! پر توهان کي پنهنجي وصل ۾ ڪجهه فعل به رکڻ گهرجي. جيئن آسمان جون هواون توهان پنهي جي وچ ۾ ناچ ڪري سگهن.

توهان هڪ ٻئي سان ضرور محبت ڪريو، پر محبت کي زنجير نه بڻايو! توهان جي محبت ته هڪ سمنڊ هئڻ گهرجي. جيڪو توهان جي روحن جي ڪنارن جي وچ ۾ لهرون هڻندو رهي.

هڪ ٻئي جا پيالا ڀريو، پر هڪ ٻئي پيالي ۾ نه ڀريو. هڪ ٻئي کي پنهنجو پنهنجو گهر ڏيو، پر هڪ ٻئي هڪ ئي ماني ملي نه کائو. هڪ ٻئي سان گڏجي ڳايو، نچو ۽ خوشيون ماڻيو. پر هڪ ٻئي کان آزاد به رهو. جيئن سارنگيءَ جون تارون هڪ ئي گيت سان لڏنديون آهن، پر هڪ ٻئي کان ڌار رهنديون آهن.

پنهنجي دل هڪ ٻئي کي ڏيو، پر ان کي مالڪ نه بڻايو! ان لاءِ ته فقط حياتيءَ جو هٿ ٿي توهان جي دلين کي پنهنجي قبضي ۾ رکي سگهندو. هڪ ٻئي سان گڏجي بيهو، پر هڪ ٻئي کان وڌيڪ نه وڃو! ان ڪري ته ڪليسا جا ٽنڀا هڪ ٻئي کان ڌار ڌار قائم رهندا آهن. شاهه بلوط ۽ پيا وڻ هڪ ٻئي جي چانءَ ۾ وڌندا ناهن.



## ٻار

**هڪ** عورت جيڪا ٻار کي سڀني سان لايون بيٺي هئي، چيائين:

”اسان کي ٻارن جي باري ۾ ڪجهه ٻڌايو؟“

مصطفيٰ چيو: ”توهان جا ٻار توهان جا ناهن. اهي زندگيءَ جا پٽ ۽ ڌيئرون آهن. جڏهن زندگي پاڻ پنهنجي عشق ۾ بيقرار ٿيندي آهي، اهي توهان جي ذريعي زندگيءَ ڏانهن ايندا آهن. توهان مان ناهن ايندا. ۽ جيتوڻيڪ هو توهان جي هنج ۾ پلڻا آهن پر اهي توهان جي ملڪيت نه هوندا آهن. توهان کين پنهنجي محبت ڏيو پر پنهنجا فڪر انهن تي نه مڙهيو. ان ڪري جو هنن جا پنهنجا فڪر آهن.“

توهان هنن جي جسم کي گهر جون آسائشون پهچائي ٿا سگهو سندن روحن کي نه انڪري جو انهن جا روح مستقبل جي گهرن ۾ رهندا آهن. انهيءَ گهر ۾ توهان وڃي نه ٿا سگهن. پنهنجي خواب ۾ به ان کي ڏسي نه ٿا سگهو.

توهان انهن جو مثال ٿيڻ جي ڪوشش ڪري ٿا سگهو. پر انهن کي پنهنجو مثال بنائڻ جي ڪوشش نه ڪجو. ان ڪري جو زندگي پوئين پير هلي نه سگهندي. نه ئي بتن سان گڏ رهي سگهندي آهي. توهان سڀ ڪمانون آهيو جن مان توهان جا ٻار زندهه تيرن جيان نڪرندا آهن. ۽ الله ان نشاني کي ڏسندو آهي جيڪو ابديت جي رستي تي هليو آهي. الله پنهنجي طاقت سان انهن ڪمانين کي چڪيندو آهي. جيئن ان جا تير تمام تيز ۽ تمام پري وڃن.

بس توهان ڪل خوشيءَ سان ان جي آڏو جهڪي وڃو. ان ڪري ته جهڙيءَ طرح هو اڏامندڙ تير سان محبت ڪندو آهي، اهڙيءَ طرح هو مضبوط ڪمان سان به چاهه رکندو آهي.“





## عطا ۽ بخشش

**وري** هڪ دولتمند چيس: ”اسان کي عطا ۽ بخشش جي باري ۾  
ڪجهه سمجهاڻا“

مصنفي ورائيو: ”جڏهن توهان پنهنجي ٽي ملڪيت ورهائيندا  
آهيو ته اهڙو ڪوبه غلط ڪم نه ڪندا آهيو.

ها، جڏهن اوهان پنهنجي ذات مان ڪجهه ڏيندا آهيو تڏهن  
صحيح معنيٰ ۾ عطا ۽ بخشش ڪندا آهيو.

توهان جون ملڪيتون آهن ڇا؟ سواءِ انهن شين جي جيڪي  
توهان پاڻ وٽ رکندا آهيو ۽ انهن جي حفاظت ڪندا آهيو انهيءَ خوف  
کان ته توهان کي سڀاڻي انهيءَ جي ضرورت نه پئجي وڃي.

”۽ سڀاڻي؟“ سڀاڻي ان حرص جي ماريل ڪٽي جي لاءِ ڪهڙو  
تحفو آڻيندو جيڪو هڏن کي توريت ۾ لڪائي ڇڏيندو آهي. ۽ پاڻ  
مقدس شهر جي زيارت جي پويان پويان هليو ويندو آهي.

”وري... ڇا تنگيءَ جو خوف ٿي پاڻ تنگي ناهي؟“

”اڄ جو خطر و..... جڏهن ڪو به پاڻيءَ سان ڀريل هجي، بجائي خود  
هڪ نه لهڻ واري اڄ آهي.“

ڪجهه اهڙا به ماڻهو آهن جيڪي گهٽ ڏيندا آهن.... جيتوڻيڪ  
انهن وٽ ڪافي هوندو آهي. اهڙا ماڻهو پنهنجي بخشش جو ڍنڍورو ڪرڻ  
لاءِ ڏيندا آهن ۽ سندن نفس جون لڪل خواهشون، سندن عطين جي  
پاڪائي کي داغدار ڪري ڇڏينديون آهن.

پيا وري اهڙا آهن جن وٽ ٿورو هوندو آهي ۽ اهي سڀ جو سڀ

بخشش ۾ ڏٺي ڇڏيندا آهن. هي اهي ماڻهو آهن جيڪي زندگي ۽ ان جي نيڪيءَ ۾ ايمان رکندا آهن انهن جا خزانا ڪڏهن خالي نه ٿيندا آهن. ڪجهه اهڙا آهن جيڪي ڪل خوشيءَ سان ڏيندا آهن ۽ اها خوشي ئي سندن انعام آهي، ڪجهه اهڙا آهن جيڪي ڪجهه ڏيندا آهن ۽ ڏٺي رنج ٿيندا آهن ۽ رنج سان سندن نفس جي تطهير ٿيندي آهي. وري ڪي اهڙا آهن جيڪي ڏيندا آهن ۽ ڏيڻ ۾ نه ڏک محسوس ڪندا آهن. نه ڪڏهن خوشيءَ جو اظهار ڪندا آهن ۽ نه ڪڏهن هي خيال سندن ذهن ۾ ايندو آهي ته سندن بخشش ڪونهي ڪي ۽ جو ڪم آهي. اهي ماڻهو ڏيندا آهن ۽ سندس بخشش ايمان جي ان گل جي مثال هوندي آهي جنهن جي خوشبوءِ سان فضا مهڪي پوندي آهي. اهڙن جي هٿ جي سخاوت مان الله جو ڪلمو جهلڪندو آهي ۽ اهي انهن جي اکين جي پردن مان سندن مرڪون زمين تي ليٽا پائينديون آهن.

گهرڻ وارن کي ڏيڻ بهتر آهي. پر ان کان بهتر اهو آهي ته ضرورت مند کي سڃاڻي بنا گهرڻي سندن ضرورت پوري ڪري ڇڏجي. سخاوت ڪرڻ واري کي سخاوت کان وڌيڪ لطف ضرورت مند کي ڳولڻ ۾ ملندو آهي.

ڇا اوهين سچ پچ ڪجهه بچائي رکي سگهو ٿا؟

ضرور هڪ ڏينهن ايندو ته جيڪو ڪجهه توهان وٽ آهي اهو سڀ خرچ ٿي ويندو. ته پوءِ اڄ ئي چو نه ڏئي ڇڏيو! بخشش ۽ عطا جي فرصت کي غنيمت ڄاڻو. ۽ ان کي پاڻ کان سواءِ، ڪنهن جي ميراث نه بڻايو.

توهان اڪثر چوندا آهيو ته مان ضرور ڏيندس، پر صرف ان کي، جيڪو مستحق هوندو. پر اها ڳالهه نه تنهنجي باغ جا وڻ چوندا آهن نه ٿي تنهنجي چراگاهه جا جانور. هو ڏيندا آهن ته زندهه رهي سگهن. اهي جيڪڏهن نه ڏين ته فنا ٿي وڃن.

پڪ ٿي پڪ جيڪو به رات ڏينهن کان پنهنجو حصو حاصل ٿو ڪري اهو توهان کان به هر شيءِ حاصل ڪرڻ جو مستحق آهي.

فوري جيڪو سمنڊ مان اڃ پڄهائڻ جو حق ٿورڪي اهو توهان جي آبياريءَ مان به پنهنجو پيالو ڀرڻ جو حقدار آهي. انهيءَ بدلي کان ڪهڙو وڏو بدلو ٿي سگهي ٿو جنهن جو بنياد همت، يقين ايمان به احسان تي هجي؟

توهان ٽين اڪير آهيو جو ماڻهو توهان جي آڏو پنهنجو سينو کولي ڇڏين ۽ پنهنجي نفس جي عزت جي چهري تان ڀڄي وڃن ته توهان سندن اقرار کي اڳهاڙو ۽ هنن جي خودداريءَ کي بي نقاب ڏسو. پهرين هي ڏسو: توهان ان لائق آهيو به ته توهان کي ڪنهن جو حاجت روا بڻايو وڃي. توهان ۾ اها صلاحيت به آهي ته توهان عطا ۽ بخشش جو وسيلو ٿي سگهو؟

واقعو آهي ته زندگي پاڻ ئي زندگي عطا ڪندي آهي، ۽ توهان جو پاڻ کي سخي ۽ داتا چوڻا ٿيندا آهيو. توهان جي حيثيت هڪ شاهد کان وڌيڪ ڪجهه به ناهي.

۽ توهان، اي پاڻڻ وارو! ۽ توهان سڀ پاڻڻ وارو! شڪر ۽ احسان ڪرڻ ۾ حد کان وڌيڪ ڪم نه وٺو، ورنه توهان پنهنجي ۽ پنهنجي ڏيڻ وارن جي ڳچيءَ ۾ هڪ ڦٽو وجهي ڇڏيندو. ڏيڻ واري جي بخشش کي ته اها ٻانهن ٿيڻ گهرجي جيڪا کيس به اونچو ڪري ۽ توهان کي به.

جيڪڏهن توهان پاڻ کي فرض جي احسان هيٺان پوري ڇڏيو ته اها ان سخاوت پيشه جي فياضيءَ ۾ شڪ ٿيندو جنهن کي وڏي دل واري زمين پيدا ڪيو هجي ۽ جنهن جي پالنا ۽ رکوالي الله ڪئي آهي.



## ڪائڻ پيئڻ

**وري** سراءِ جي هڪ پوڙهي مالڪ چيو: "اسان کي ڪاڏي پيئڻي جي باري ۾ ٻڌايو."

مصطفيٰ ورائيو: "ڪاش! توهان زمين جي خوشبوءِ تي زندهه رهي سگهو ها. جيئن وڻ فقط سڄ جي روشنيءَ مان زندگي حاصل ڪندو آهي."  
"پر جيڪڏهن توهان مجبور آهيو ته پنهنجي ڪائڻ لاءِ پيئڻ کي ذبح ڪيو ۽ پنهنجي اڃا جهائڻ جي لاءِ ماءُ کان هن جي ٻار جي ٿڃ ڪسيو! ته پوءِ ان عمل کي پنهنجي هڪ عبادت بڻايو."

توهان جي دسترخوان کي هڪ قربان گاهه هٽڻ گهرجي، جنهن تي ميدانن ۽ جهنگلن جا پاڪ ۽ معصوم جانور ان پاڪ ترين ۽ معصوم ترين شين جي پيٽ نه ٿي وڃن جيڪي انسان ۾ آهن.

جڏهن توهان ڪنهن جانور جي ڳچيءَ تي چري ڦيرايو ته دل ٿي دل ۾ ان بي زبان کي چئو: "اهائي طاقت جيڪا توکي ذبح ٿي ڪري، مون کي به ذبح ڪندي آهي ۽ تو جيان مان به فنا جي راهه هلڻ وارو آهيان. ڇاڪاڻ ته جنهن قانون توکي منهنجي قبضي ۾ پهچايو آهي، اهو ئي مون کي مون کان وڌيڪ طاقتور جي حوالي ڪندو. تنهنجو ۽ منهنجو رت پاڻيائت ڪانسواءِ ڪجهه به ناهي، جيڪو وجود جي وڻ کي ساڻو رکندو آهي."

"جڏهن توهان صوف پنهنجي ڏندن سان چٻاڙيو ته پنهنجي دل ۾ ان کي چئو: "تنهنجو پڇ منهنجي جسم ۾ رهندو تنهنجا سڀاڻي ڦٽڻ وارا ڳوٺچ منهنجي دل ۾ ڦٽندا، تنهنجي خوشبو منهنجو ساهه بڻبي ۽ اسان هر

موسم ۽ هر رات ۾ گذڙجي خوشيون ملهائينداسون.“  
 ۽ خزان جي موسم ۾ جڏهن توهان ڪلال خانن ۾ انهن جي رس  
 نپوڙڻ جي لاءِ پنهنجي باغن جا انگور گڏ ڪريو ته پنهنجي دل ۾ ڪين  
 چئو: ”ته مان به انگورن جو هڪ باغيچو آهيان، جنهنجو ميوو به ڪلال  
 خاني جي لاءِ گڏ ڪيو ويندو. ۽ تازي شراب جيان مون کي هڪ صراحيءَ  
 ۾ رکيو ويندو.“

۽ سردين ۾ جڏهن توهان گڏ ڪيل شراب کي ورتو هر پيالي جي  
 لاءِ توهان جي دل ۾ هڪ گيت هٽڻ گهرجي، ۽ هر گيت ۾ خزان جي ڏينهن  
 جي ياد هجي. انگورن جي باغ جي ياد هجي، ڪلال خاني جي ياد هٽڻ  
 گهرجي.“



## محنت

**وري** هڪ هاريءَ پيچيس: "اسان سان محنت جي باري ۾ ڪجهه ڳالها!"

مصطفيٰ چيو: "توهان انڪري محنت ڪندا آهيو ته زمين سان، وڪڙ سان وڪ ڪڍي هلي سگهو ۽ ان جا راز پروڙي سگهو. ڇو ته جڏهن توهان سستيءَ ۽ ڪاهليءَ کان ڪم وٺندا آهيو ته مندن کان اڻ واقف ٿي ويندا آهيو.

زندگيءَ جي ان جلوس کان پوئتي رهجي ويندا آهيو جيڪو شڪايت ۽ جلال ۽ وڏي نياز منديءَ سان، ابدیت ڏانهن روان دوان آهي. جڏهن توهان ڪم ڪندا آهيو ته هڪ بانسري ۾ هوندا آهيو جنهن جي ڪوريل سيني مان لنگهي زماني جون سرگوشيون گيتن ۾ بدلجي وينديون آهن. توهان مان ڪير آهي جيڪو گونگوپوڙو سرڪندڙ ٿيڻ توڙي جڏهن ته سندس چوڌاري سرڪندڙ هڪ ئي ڌن ۽ هڪ ئي آواز ۾ گڏ گيت ڳائي رهيا هجن؟

توهان گهڻو ڪري ٻڌندا آهيو ته محنت هڪ لعنت آهي ۽ مزدوري هڪ بدبختي. پر منهنجي خيال ۾ توهان جڏهن محنت ڪندا آهيو ته ڌرتيءَ جي پراڻي خواب کي شرمندو تبديل بڻائڻ ۾ حصو وٺندا آهيو. جنهن جي لاءِ توهان ان ڏينهن چونڊيا ويا هئا، جنهن ڏينهن ان خواب جنم ورتو هو ۽ جڏهن توهان مزدوري ڪندا آهيو، ته در حقيقت زندگيءَ جي محبت ۾ وڪ وڌائيندا آهيو.

محنت جي وسيلي زندگيءَ سان محبت ڪرڻ، ٻين لفظن ۾

زندگيءَ جي سڀ کان اونهن رازن تائين پهچڻ آهي. پر جڏهن توهان پنهنجي ڏکڻ ڏوجهرن جي ميٽر ۾ اهو چوندا آهيو ته توهان جو چمڻ هڪ ڏک آهي.

وري جسم جي تقاضائن جي پيروي هڪ لعنت آهي جيڪا چهري تي لکي وئي آهي. انڪري مان توهان کي چوان ٿو ته چهري تي لکيل ان لعنت کي پگهر جا ٽڙا ٿي ڏوٽي سگهندا آهن.

توهان کي هي ٻڌايو ويو آهي ته زندگي هڪ ظلمت آهي. ۽ توهان پنهنجي ٽڪاوت جي شدت ۾ ٽڪل ماڻهن جي ڳالهه ورجائي ڇڏيندا آهيو.

مان چوان ٿو: زندگي واقعتاً هڪ ظلمت آهي. جيڪڏهن ان ۾ طلب نه هجي. وري طلب انڌي هوندي آهي. جيڪڏهن ان سان گڏ علم نه هجي.

۽ علم بي معنيٰ آهي. جيڪڏهن عمل سان گڏ نه هجي. ۽ عمل ڪوڪلو آهي. جيڪڏهن ان ۾ محبت شامل نه هجي. ۽ جڏهن توهان جي عمل ۾ محبت شامل هوندي آهي ته توهان پنهنجي ذات سان، ماڻهن سان، ۽ الله سان ڳنڍجي ويندا آهيو. وري محبت سان ڪم ڪرڻ ڇا آهي؟

اهو ائين آهي، جيئن توهان پنهنجي دل جي تار ڪڍي ان مان ڪوئي ڪپڙو ٺاهيو ته ان کي توهان جو محبوب پائي. جيئن توهان پنهنجي جذبات مان هڪ گهر جوڙيو ته توهان جو محبوب ان ۾ رهي. جيئن توهان نازڪ هٿن سان پچ ڇٽيو ۽ خوش ٿي فصل لڻو ته توهان جو محبوب ان جو ميوو کائي.

جيئن توهان پنهنجي هر عمل ۾ پنهنجي روح جي هر هڪ توانائي ٽوڪي ڇڏيو ۽ پوءِ ڏسو ته توهان جا هڙتي مري ويل قريب توهان جي ويجهو بيهي نظارو ڪري رهيا هجن.

مون اوهان کي اڪثر چوندي ٻڌو آهي. جن توهان ننڊ ۾ وڃي رهيا آهيو ته، ”هر شخص جيڪو سنگ مرمر جون دليون قريب مورتيون ٺاهيندو آهي ۽ پٿر ۾ پاڻ پنهنجي تصوير جهلڪندي ڏسندو آهي. ان

شخص کان مٿانهون مان رڪندو آهي جيڪو محض زمين ۾ ملي ويندو آهي.

۽ اهو مصور جيڪو انڊلٽ کان رنگ وٺي انهن کي ڪپڙي جي هڪ ٽڪڙي تي انساني شڪل ۾ تبديل ڪندو آهي ان شخص کان اونچو آهي، جيڪو صرف اسان جي پيرن لاءِ ٻوٽ جوڙيندو آهي.

پر مان توڻو جوان: ”ننڍ ۾ نه، منجهند جي پنھ سجاڳيءَ ۾ ته: ”هوا ديوقامت شاهه بلوط سان به ايتريون ئي مٺيون سرگوشيون ڪندي آهي جيتريون گاهه جي هڪ بي حقيقت سلفي ساڻ. وڏو اهو آهي جيڪو هوا جي سرسراهنن مان گيت پيدا ڪندو آهي ۽ پنهنجي محبت سان انهن گيتن ۾ ميناج وڌائيندو آهي. عمل اها محبت آهي جنهن جي چهري تان ڀردو کنيو ويندو آهي. ان ڪري جيڪڏهن توهان پنهنجي ڪم سان محبت نه ٿا ڪريو ۽ ان کي بي دلي ۽ ناگواريءَ سان ڪندؤ ته بهتر آهي ته توهان ڪم ڇڏي ڏيو.

۽ ڪليسا جي دروازي تي ويهي انهن ماڻهن کان خيرات گهرو ۽ جيڪي گل خوشيءَ سان ڪم ڪندا آهن.

انڪري جيڪڏهن توهان بي دلي ۽ سان ماني ٿا پڇايو ته ڪوڙي ماني پڇائيندا آهيو. جيڪا صرف انهن ماڻهن جو پيٽ ڀري سگهندي آهي، جن جي انسانيت اڏوري آهي. جيڪي اڌ انسان آهن. وري جڏهن توهان انگورن جي رس، ناگوارِي سان ڪيندا آهيو ته جڻ پنهنجي شراب ۾ زهر ٿا ملايو.

توهان جي ناگوارِي شراب ۾ زهر بڻجي ملي ويندي آهي. وري جڏهن توهان ڳائيندا آهيو اهو فرشتن جي ئي ڏن ۾ سهي، جيڪڏهن پنهنجي گيت سان محبت نه ٿا ڪريو ته جڻ ٻڌڻ وارن جي ڪنن ۾ ڪپھ ڀري ٿا ڇڏيو. اهي نه ڏينهن جو آواز ٻڌي سگهندا آهن نه رات جو“





## ڏک ۽ خوشي

هڪ عورت پڇيس: ”اسان کي ڏک ۽ خوشي ۽ جي باري ۾ ٻڌاءِ!“  
مصطفيٰ ورائيس: ”توهان جي خوشي ئي توهان جو ڏک آهي.  
جنهن جي چهري تان ڀرڻو ڪٺو ويو آهي.“

اهوئي ڪوھ، جنهن مان توهان جا تھڪ اڀرندا آھن، ڪنھن وقت  
توهان جي ڳوڙھن سان ڀرڻو آھي. ۽ ان کانسواءِ ٿي به ڇا ٿو سگھي!  
ڏک جا نشان توهان جي اندر جيترا ڇٽا ٿيندا آهن، اوتري ئي  
خوشي ۽ جي جاءِ توهان ۾ پيدا ٿيندي آهي. ڇا جنهن پيالي ۾ توهان جو  
شراب ڀريل آهي، اهو پيالو ناهي جيڪو ڪنڀر جي آويءَ ۾ پڇايو ويو  
آهي؟ ۽ ڇا اها بانسري، جيڪا توهان جي روح کي تسڪين ڏيندي آهي،  
اهو بانس جو ٽڪرو ناهي، جنهن جو سينو چاقون ۽ سان ڪوريو ويو هو!  
خوشي ۽ جي گھڙين ۾ پنهنجي دل جي گھراين ۾ لهي ڏسو. توهان  
ڏسندؤ ته جنهن شيءِ اوهان کي ڏکيو هو، اها ئي شيءِ اوهان کي خوشي  
بخشي رهي آهي. ۽ ڏک جي گھڙين ۾، وري پنهنجي دل جو جائزو وٺو!  
توهان ڏسندؤ ته در حقيقت توهان، ان شيءِ جي لاءِ روئي رهيا آهيو جنهن  
توهان کي خوشي بخشي آهي.

”توهان مان ڪجهه چوندا آهن، خوشي ڏک کان بهتر آهي!“

۽ ڪجهه چوندا آهن: ”نه ڏک بهتر آهي!“

پر مان توهان کي چوان ٿو: ”اهي ٻئي هڪٻئي کان ڌار ڪري نه ٿا  
سگھجن، اهي گڏجي ايندا آهن. انهن مان هڪ توهان جي دسترخوان تي  
آيو ته ياد رکو! ٻيو توهان جي بستري ۾ هوندو.“

”پڪ ڄاڻو! تاراڙيءَ جي پٽن جيان توهان پنهنجي خوشي ۽  
پنهنجي ڏک جي وچ ۾ ڳنڍيل آهيو. ۽ توهان ۾ ٺهر ۽ توازن صرف ان مهل  
نظر ايندو آهي جڏهن توهان خالي هجو ۽ زندگيءَ جي خزانن وٽان خدا  
پنهنجو سون ۽ چاندي توري جي لاءِ توهان کي اٿاريندو آهي، ته لازمي طور  
تي توهان جي خوشي يا توهان جي غم جا پٽ جهڪي ويندا آهن يا اٿي  
ويندا آهن.“



## گهر

هان هڪ عمارتساز اڳتي وڌيو. هن پڇيو: "اسان کي گهرن جي باري ۾ ڇا ٿا ٿا؟"

مصطفيٰ ورائيس: "شهر جي چؤڌيواريءَ ۾ گهر بناڻ کان پهرين توهان کي پنهنجي خيال جي ويڪر ۾ هڪ گلستان جوڙڻ گهرجي. ڇو ته جيئن توهان روزانو شام جو گهر واپس ايندا آهيو تيئن توهان جو مصيبت ماريل روح پنهنجي اڪيلي ۽ پري پري افق ۾ پنهنجو نڪالو ڳولهي نٿو آهي.

توهان جو گهر توهان جو وڏو جسم آهي. جيڪو اس ۾ وڌندو آهي ۽ رات جي خاموشيءَ ۾ آرام جي خواهش ڪندو آهي. هن جي ننڊ خوابن جي هنج ۾ نه ويندي آهي.

ڇا توهان جو گهر خواب نه ڏسندو آهي؟ ۽ جڏهن هو خواب ڏسندو آهي ته شهر ڇڏي ساوڪ ۾ نه ويندو آهي يا پهتاڙ جي چوٽيءَ تي چڙهندو ناهي؟

ڪاش مان توهان جي گهرن کي من ۾ کڻي انهن کي ائين وڪيري سگهان ها، جيئن هاري پنهنجي بچن کي جهنگلن ۽ پوکن ۾ ڇڏيندو آهي. ڪاش! واديون توهان جون سٽڪون هجن ها ۽ ساوڪ توهان جا پيچرا. جيئن توهان قلاوڙيءَ ۾ هڪ پٽي کي ڳولهيو ها ۽ جڏهن پنهنجي گهرن ڏانهن موٽو ها ته توهان جي ڪپڙن ۾ مٽيءَ جي مهڪ هجي ها، پر هاڻ انهن شين جو وقت ناهي آيو.

توهان جي پيءُ ڏاڏن جي دلين تي خوف اهڙي طرح گهيرو ڪيو

هو جو انهن توهان کي هڪٻئي جي ويجهو ويجهو ڪئي ڪري ڇڏيو. اهو خوف اڃان ڪجهه ڏينهن رهندو توهان جي شهر جون ديوارون اڃان ڪجهه ڏينهن توهان جي گهرن ۽ پوکن جي وچ ۾ ڪڇيل رهنديون.

”اي ناليس جا رهاڪو! مون کي ٻڌايو: ”توهان جي انهن گهرن ۾ ڇاهي؟ ۽ ڪهڙي شيءِ آهي جنهن کي توهان پنهنجي دروازن ۾ مقفل ڪري حفاظت ڪندا آهيو؟“

ڇا اهو امن ۽ سکون آهي؟ اها خاموش تحريڪ جيڪا توهان جي طاقت کي بي پرده ڪندي آهي؟ يا اهي يادگيريون آهن، جيڪي چمڪندڙ محرابن، جيڪي توهان جي ذهن جي اونچاين تي چانءُ ڪنديون آهن؟ يا اهڙو حسن آهي، جيڪو توهان جي دلين کي سرن ۽ ڪاٺين جي شين کان مٿاهون ڪري مقدس جبل ڏانهن وٺي ويندو آهي؟ مون کي ٻڌايو ڪهڙيون شيون آهن توهان جي گهرن ۾؟

يا اوهان وٽ ڪجهه به ناهي، سواءِ آسائش ۽ آسائش جي هوس جي! آسائش جي اها هوس، جيڪا چور بڻجي توهان جي گهرن ۾ داخل ٿيندي آهي، اها مهمان بڻجي ايندي آهي، وري ميزبان بڻجي ويندي آهي ۽ پوءِ مالڪ بڻجي ويهي رهندي آهي.

وري هوءَ هڪ سڌارڪ جو روپ ڌاري ويهي رهندي آهي، جيڪو پنهنجو هنتر گهمائيندو آهي ۽ توهان وڏين خواهشن کي پنهنجا رانديڪا بڻائي ويهي رهندا آهيو.

ان جا هٿ جيتوڻيڪ ريشم جيان نرم ۽ نازڪ هوندا آهن، پر ان جي دل فولاد جيان سخت هوندي آهي.

هو توهان کي لولپون ڏئي سمهاري ڇڏيندو آهي ۽ ان مان هن جو مقصد ان کانسواءِ ڪجهه به نه هوندو آهي ته توهان جي بستري جي ويجهو بيهي توهان جي جسمن جي عظمت تي ٺٺوليون ڪري

وري هو توهان جي صحيح ۽ سالم خواسن تي ٺٺوليون ڪندو آهي ۽ ان کي شيشي جي ٿانڻن جيان گاهه ۾ ويڙهندو آهي.

منهنجي جان جو قسم! آسائش جي هوس روح کي اجهائي ڇڏيندي آهي ۽ وري کلندي ان جي جنازي سان هلندي آهي.

پر اي فضا جي دل جا ٽڪرو! توهان ته هر راحت ۾ به بي چين  
ٿيندا آهيو.

توهان نه ڦاهي ۽ ڦر ڦاسندؤ نه توهان جا قدم پهڪندا. توهان جو  
گهر ڪڏهن به لنگر نه ٿيندو پر سڙه هوندو.

اها چمڪندڙ ڪڙي نه هوندو. جيڪا زخم تي هوندي آهي. پر  
پلڪ هوندي، جيڪا اکين جي حفاظت ڪندي آهي. توهان لاءِ ضروري نه  
هوندو ته ان جي دروازن مان لنگهڻ جي لاءِ پنهنجون پنهنجون بند ڪريو يا  
پنهنجو ڪنڌ جهڪايو جيئن ان جي ڇت سان نه گسي. يا پنهنجو ساهه  
بند ڪريو ان خوف کان ته ان جون پٽيون ڏري زمين تي نه ڪري پون.

نه! توهان انهن قبرن ۾ نه رهندؤ جيڪي مُردن جيئن لاءِ بڻايون  
آهن. ۽ توهان جا گهر، پل اهي ڪيترائي عاليشان ڇو نه هجن، توهان جي  
راز جي حفاظت ۽ توهان جي شوق جو تخمل ڪري نه سگهندا.

انڪري جواها لا محدود ذات، جيڪا توهان جي اندر آهي ان  
جي جاءِ آسماني مملڪت آهي. ان جو دروازو صبح جي روشني آهي ۽ ان  
جون دريون رات جا گيت ۽ ان جون خاموشيون آهن.“



## لباس

وري هڪ غريب پڇيو: "اسان کي لباس جي ڀاري ۾ ڪجهه ٻڌايو؟"

مصطفيٰ جواب ڏنو: "توهان جو لباس توهان جون ڪافي خوبيون لڪائي ٿو ڇڏي. پر توهان جي عيبن جي پرده پوشي نه ٿو ڪري. جيتوڻيڪ توهان پنهنجي لباس ۾ اڪيلائيءَ جي آزادي ڳولهي ٿا آهيو. پر اهو التو توهان جي لاءِ هڪ ٻيڙي ۽ هڪ زنجير بڻجي ويندو آهي. ڪاش! توهان سج جي ڪرڻن ۽ هوائن جو استقبال پنهنجي ڪپڙن جي وسيلي گهٽ ۽ پنهنجي ڪل جي وسيلي وڌيڪ ڪريو ها. انڪري جو زندگيءَ جا پساهه سج جي ڪرڻن ۾ هوندا آهن ۽ زندگيءَ جا هٿ هوائن سان گڏ چرپر ڪندا آهن.

توهان مان ڪجهه چوندا آهن: جيڪي ڪپڙا اسين پهريندا آهيون، اهي اتر جي هير مان اٿيل آهن.

مان چوان ٿو: ها، اهي اتر جي هير مان ئي اٿيل آهن. پر شرم ان جو ڪرنگهو هو ۽ نرم ۽ ويڪرا عضوا ان جو تاجي پيٽو. ۽ جڏهن هوءَ ڪپڙا اٿي چڪي ته جهنگل ۾ وڃي هن خوب تهڪ ڏنا.

اهو نه وساريو ته اها هڪ ڍال آهي، جيڪا توهان کي بدڪارن جي نظرن کان بچائيندي آهي ۽ جڏهن بدڪاري ئي نه رهي ته شرم ڪهڙو رهندو سواءِ هڪ زنجير جي، جيڪو عقل کي ٻڌي بيڪار بڻائي ڇڏيندو آهي؟

وري اهو به نه وساريو جڏهن توهان جا اگهاڙا پير زمين کي چهندا آهن ته اها خوش ٿيندي آهي.

هوا جڏهن توهان جي کليل وارن سان کيڏندي آهي، ته شوق ۽ شغل جا پساهه هن جي وات مان گيت وڪريندا نڪرڻ لڳندا آهن."



## خرید ۽ وڪرو

ڪو مشورو ڏيو. “**هڪ** سوداگر پڇيو: ”اسان کي وڪري ۽ خريداريءَ جي باري ۾

مصطفيٰ جواب ۾ چيو: ”زمين پنهنجا سمورا ميوا توهان کي بخشيندي آهي. ۽ جيڪڏهن توهان اهو ڄاڻي وٺو ته ان جي بخشش سان پنهنجون جهوليون ڪيئن ٿا پري سگهو ته توهان ڪڏهن محتاج ٿي نه سگهندؤ.“

جيڪڏهن توهان زمين جي نعمتن جي پاڻ ۾ متا سٺا ڪري سگهو ته خير ۽ برڪت جي گهڻائي توهان جو نصيب هوندي، ۽ ان سان توهان جي دل آسودگي حاصل ڪندي.

پر جيسين اها متا سٺا محبت ۽ شفقت گاڏڙا انصاف جي تحت آهي، ڪجهه ماڻهن ۾ حرص و طمع جا بچ ڇٽبا ۽ باقي سڀ سڪندا رهندا.

۽ توهان، اي سمنبن، ڪيئن ۽ ڦلواڙين ۾ پگهر وهائڻ وارو! جڏهن بازار ۾ ڪپڙن اٿڻ، ٽائرن ۽ پساڙين سان ملو ته ان روح زمين سان، جيڪو عطا ۽ بخشش جو سرچشمو آهي، درخواست ڪريو ته اهو توهان جي وچ ۾ اچي ۽ انهن تاراڙين کي برڪت ڏئي جيڪي قيمت کي قيمت سان تورينديون آهن.

انهن خالي هٿن کي پنهنجي معاملن ۾ شريڪ ٿيڻ نه ڏيو. جيڪي توهان جي محنت کي خالي لفظن سان خريد ڪرڻ گهرن ٿا. اهڙن ماڻهن کي صاف صاف چئو: ”ان جي بجاءِ اسان جي فصلن

پر هلو، يا اسان جي ڀائرن سان سمنڊ تي وڃو اتي چار پڪيٽڙيو. انڪري ته زمين ۽ سمنڊ توهان تي به پنهنجي فيض جا دروازا به ائين کوليندا جيئن اهي اسان تي کوليندا آهن. وري اتي جيڪڏهن توهان جي ملاقات موسيقارن، رقاصائن ۽ ٻين وڃائيندڙن سان ٿئي ته انهن جو مال به خريد ڪريو.

انڪري جو توهان جيان اهي به ميو ۽ خوشبوءِ گڏ ڪندا آهن ۽ اهي شيون جيڪي توهان جي لاءِ آڻيندا آهن، اهي جيڪڏهن خيال ۽ تصور جي دنيا ۾ تيار ٿينديون آهن پر توهان جي روحن لاءِ لباس ۽ کاڌي جو ڪم ڏينديون آهن. ان کان اڳ جو توهان بازار مان واپس ورو چڱيءَ طرح ڏسي وٺو ته اتان ڪوئي هٿين خالي ته گهر واپس نه وريو، ان ڪري جو اهو عطا جو سرچشمو اهو زمين جو روح، ان مهل تائين هوا جي جهوٽن ۾ سمهي نه سگهندو جيسين توهان مان حقير ترين فرد جي به ضرورت پوري نه ٿئي.“





## ڏوهه ۽ سزا

**وري** شهر جو هڪ قاضي اڳتي وڌيو ۽ چيائينس: "اسان کي ڏوهه ۽ سزا جي باري ۾ ڪجهه ٻڌايو!"

مصطفيٰ جواب ۾ فرمائيو: "جڏهن توهان جا روح هوا جي چڪر ۾ ڦرندا آهن، ان وقت توهان پاڻ کي اڪيلا ۽ غير محفوظ ڀانڻي ٻين جي حقن ۾ زيادتي ڪندا آهيو ۽ جيئن ته توهان ٻين جي حق ۾ زيادتي ڪندا آهيو ان ڪري پاڻ پنهنجي حق ۾ زيادتي ڪندا آهيو. پاڻ ئي پنهنجي ذات کي نقصان پهچائيندا آهيو. توهان پنهنجي ان زيادتيءَ جو ڪفارو ادا ڪري نه سگهندؤ."

جيستائين اهل نعمت جو دروازو نه کڙڪايو ۽ بي پرواهيءَ جي عالم ۾ ٿوري دير انتظار نه ڪريو.

توهان جو نوراني وجود سمنڊ جي مثال آهي. جيڪو هميشه پاڪ ۽ صاف رهندو آهي.

ايقر جيان، ان کي پنهنجي سطح تي تارڻو آهي، جنهن جون ٻانهون هجن.

اڃان به توهان جو نوراني وجود سج جي مثال آهي. جيڪو انڌي ڪئي جي رستن کي ڄاڻي ٿو، نانگن جا ٻر نه گوليندو آهي.

پر اهو نوراني وجود توهان جي هستيءَ ۾ اڪيلو رهيل ناهي. توهان ۾ گهڻو ڪجهه آهي، جيڪو ڪجهه انسان آهي. توهان ۾ گهڻو ڪجهه آهي، جيڪو انسان جي درجي تي نه پهتو

آهي.

اهو هڪ بگڙيل وجود آهي، جنهن جي ڪا به صورت ناهي، اهو ڪڪرن ۾ جهوٽا کائيندو هلندو آهي، پاڻ پنهنجي سجاڳيءَ کي ڳولهي ٿو آهي.

توهان ۾ جيڪو انسان آهي، ان جو مان هاڻ توهان سان ذڪر ڪريان ٿو.

اهو صرف اهو آهي، جيڪو ڏوهه ۽ سزا کي ڄاڻندو آهي. توهان جي نوراني ذات ۽ توهان جو ڪڪرن ۾ پريشان گهمڻ وارو وجود، ٻئي ان کان بي تعلق آهن.

مون اڪثر اوهان کي خطادارن جو ذڪر ڪندي ٻڌو آهي، جنهن جو توهان مان ناهن، پر اجنبِي آهن، جيڪي توهان جي دنيا ۾ زوريءَ اچي سهڙيا آهن.

پر مان توهان کي چوان ٿو ته وڏي ۾ وڏو نيڪ ۽ پرهيزگار به ان کان مٿانهون ته ناهي، جيڪو توهان مان هر هڪ جي اندر آهي. ۽ اهڙيءَ طرح گنهگار ۽ ڪمزور کان ڪمزور به ان کان هيٺاهون ناهي. جيڪو توهان مان هر هڪ جي اندر موجود آهي. ۽ جيئن وڻ جو هڪ پن، سڄي وڻ جي خاموش علم کان سواءِ پنهنجو رنگ بدلائي نه سگهندو آهي، اهڙيءَ طرح ڪوئي خطادار توهان سڀني جي لڪل ارادي کانسواءِ خطاڪار ٿي نه سگهندو.

بس ان جي حالت ان جلوس جهڙي آهي، جنهن ۾ توهان سڀ جا سڀ پنهنجي نوراني وجود ڏانهن وڌندا ويندا آهيو.

توهان راهه به آهيو ۽ راهگير به. جيڪڏهن توهان مان ڪوئي ڪرندو آهي ته انهن ماڻهن لاءِ ڪرندو آهي، جيڪي هن جي پويان پويان ايندا آهن، هو انهن کي خبردار ڪري ڇڏيندو آهي ته رستي ۾ پٿر آهن. ٿيڙ ڪاٺڻ کان بچو.

ها، اهڙيءَ طرح اهو ڏينهن ماڻهن لاءِ به گذرندو آهي، جيڪي سندس اڳيان اڳيان هلي رهيا آهن. اهي ماڻهو جيتوڻيڪ هن جي مقابلي ۾ تيز رفتار به آهن ۽ ثابت قدم به پر ان پٿر کي رستي تان پري ڪري نه

سگهيا آهن.

اهڙيءَ طرح مان توهان کي چوان ٿو ڀيل ته منهنجي ڳالهه توهان جي دلين تي ڳوري چونه لڳي ته مقتول پنهنجي قتل جي ڏوهه ۾ پاڻ به شريڪ هوندو آهي.

۽ قرجندڙ پنهنجي ڦرجڻ تي ملامت کان آزاد قرار نه ڏنو ويندو

آهي.

نيڪوڪار بدڪار جي افعال جي ذميداريءَ کان بچي نه ٿو سگهي. ۽ ڪوئي بيگناهه اهڙو ناهي جنهن جا هٿ ڏوهيءَ جي ڏوهه کان وانجهيل هجن.

ها، ڪڏهن ڪڏهن ڏوهي به پنهنجي نشاني جو نشانو بڻجندو آهي. ۽ گهڻو تنو سزا پاڻ وٺي، بيگناهه ۽ بي خطائن جو پوڄهه به ڪندو آهي. اها ئي ڳالهه آهي جو توهان عادل ۽ ظالم نيڪ ۽ بري ۾ ڪوبه تفاوت ڪري نه سگهندا آهيو.

انڪري ته هوسج جي آڏو گڏ بيٺا آهن. جيئن ڪارا ۽ اڇا سڳا

گڏ اٿيا ويندا آهن.

جڏهن ڪارو ڏاڳو ڇڄي پوي ته اٿندڙ پوري ٿان کي ڏسندو آهي ۽

ان سان گڏ چرخي جي چڪاس به ڪندو آهي.

جيڪڏهن توهان مان ڪوئي، خيانت دار عورت کي انصاف جي

گهر ۾ آڻي، ته کيس گهرجي ته ان جي مڙس جي دل کي به تاراڙيءَ ۾ رکي ۽

ان جي روح کي به پٽماني سان ماڀي ۽ جڏهن توهان مان ڪوئي ڏوهيءَ کي

ڪوڙا هٿ جو ارادو ڪري ته ذرا ان شخص جي روح کي به جاچي، جنهن

تي ظلم ڪيو ويو آهي.

۽ جيڪڏهن توهان مان ڪوبه فضيلت جي نانءَ تي ڪنهن کي

سزا ڏيڻ ۽ گناهه جي وٺ تي انصاف جي چڙهي وهائڻ گهري ته پهرين کيس

ان وٺ جي پاڻن کي ڏسڻ گهرجي. هونئڪي ۽ پدي، ثمر ۽ بيشمر وٺ جي

پاڻن کي زمين جي خاموش دل ۾ هڪٻئي سان چيپيل ڏسندو.

۽ توهين انصاف وارو! اي عدالت جا گيت ڳائڻ وارو! توهان ان

شخص جي خلاف فيصلو ڪيئن ٻڌائيندو جنهن جو جسم بي خطا ۽

جنهن جو روح خطا دار آهي؟ ۽ ان شخص تي ڪهڙي سزا جاري ڪندؤ  
جيڪو ٻئي جي جسم کي قتل ڪندو آهي پر سندس روح پاڻ مقتول  
آهي؟ ان شخص تي توهان ڪيئن ڪيس هلائيندؤ؟ جيڪو پنهنجي  
افعال ۾ فريب ۽ زيادتي ڪندڙ هوندو آهي، پر اهو پاڻ به ٻين جي فريب ۽  
زيادتين جو شڪار آهي؟

توهان اهڙن ماڻهن کي ڪيئن سزا ڏيندؤ جن جي پشيماني  
سندن گناهن ۽ خطائن کان به وڌيڪ آهي؟  
ڇا پشيمانيءَ کي به اهو قانون انصاف قرار نه ڏيندو جنهن تي  
عمل ڪري توهان خوش ٿيندا آهيو؟  
پر پشيماني اها شيءِ آهي، جنهن کي توهان ڪنهن بيگناهه تي  
مڙهي نه سگهندؤ؟

نه ان کي ڪنهن گنهگار جي دل کان جدا ڪري سگهندؤ.  
پشيماني، بنا ڪوٺ جي، رات جو ايندي آهي ته ستل ۽ جاڳيل  
پنهنجي نفس جو جائزو وٺن. ۽ توهان جيڪي انصاف کي سمجهڻ جا  
حامي آهيو اهي ڪيئن انصاف جي حقيقت کي سمجهي سگهندؤ  
جيستائين ڏينهن جي ڀرپور روشنيءَ ۾ سڀني فعلن تي نظر نه وجهي سگهو.  
ان وقت توهان کي خبر پوندي ته مٿاهين ۽ هيٺاهين دراصل هڪ  
ئي آهن، جڙ هڪ ئي شخص آهي جيڪو پنهنجي نپوٽيل ذات کي رات ۽  
پنهنجي نوراني وجود جي، ڏينهن جي وچ ۾ انڌيري ۾ بيٺو آهي. ۽ اهو ته  
عبادتگاهه جي محراب جو سڀ کان اونچو پٿر ان جي بنياد جي هيٺاهين  
پٿر کان ٿورو به مٿاهون نه آهي.“



## قانون

وري هڪ وڪيل ڪائٽس پڇيو: "اسان جي قانونن جي باري ۾ اوهان جي ڪهڙي راءِ آهي؟"

مصطفيٰ جواب ڏنو: "توهان کي قانون ٺاهڻ ۽ ان جي نافذ ڪرڻ ۾ ڪيترو مزو ايندو آهي؟ پر ان کان به وڌيڪ خوشي توهان کي ان مهل ٿيندي آهي جهن ويل توهان ان جي پڇڪڙي ڪندا آهيو.

سمنڊ جي ڪناري ڪيڏندڙ ٻارن جيان جيڪي وڏي شوق ۽ وڏيءَ محنت سان واريءَ جا مينار بڻائيندا آهن ۽ وري کلندا ڪڏندا آهن. انهن کي ڏاهي چڏيندا آهن.

پر جڏهن توهان واريءَ جا منارا ٺاهيندا آهيو ته سمنڊ اڃا به وڌيڪ واري ڪناري ڏانهن آڻيندو آهي ۽ جڏهن توهان ڏاهيندا آهيو ته سمنڊ تهڪڻ ۾ توهان جو سات ڏيندو آهي ۽ قسم آهي پنهنجي جان جو! سمنڊ هميشه بيگناهه جي تهڪڻ ۾ سات ڏيندو آهي.

پر انهن ماڻهن جي باري ۾ ڪهڙو خيال اٿو جن جي ويجهو زندگي هڪ سمنڊ آهي، نه انسان جا بڻايل قانون، واريءَ جا گهوڙا! جيڪي زندگيءَ کي هڪ پهاڙ سمجهندا آهن ۽ قانون کي هڪ چيڙي، جنهن سان هو پهاڙ کي پنهنجي صورت جيان ٽڪيندا آهن.

ڇا چوڻ آهي ان اڀاهج جي باري ۾ جيڪو رقص ڪرڻ وارن کي نفرت جي نگاهه سان ڏسندو آهي.

ان ڏاند جي باري ۾ جيڪو پنهنجي گهاٽي سان محبت ڪندو آهي ۽ جهنگل جي هرڻ ۽ جانورن کي آواره گرد ۽ بيڪار سمجهندو آهي.

۽ ان پوڙهي نانگ جي باري ۾ جيڪو پنهنجي ڪل لاهي نه سگهندو آهي  
بين ڪل لاهڻ وارن کي اگهاڙو ۽ بي حيا هجڻ جا طعنو ڏيندو آهي.

ان شخص جي باري ۾ ڪهڙو خيال اٿو جيڪو دعوت ۾ سڀ کان  
پهرين پهچندو آهي ۽ ايترو کائي ويندو آهي جو کيس بدهاضمو ٿي پوندو  
آهي ۽ جڏهن هو کائيندي کائيندي ٽڪجي پوندو آهي ته ائين چوندو  
دعوت مان هليو ويندو آهي ته سڀ دعوتون ڏوهه آهن ۽ سڀ دعوت کائڻ  
وارا قانون شڪن؟

انهن ماڻهن جي متعلق ان کانسواءِ ڇا ٿو چئي سگهان ته اهي سڀ  
جا سڀ سچ جي روشنيءَ ۾ بيٺا آهن پر سچ ڏانهن پٺ ڏئي ڇڏي آهي. ان  
ڪري کين صرف پنهنجا پاڇا نظر ايندا آهن ۽ انهن جا پاڇا ئي سندن  
قانون آهن.

افسوس! انهن ماڻهن جي اڳيان سچ پاڇون کان سواءِ ڪجهه به ناهي.  
وري هي ڇا، توهان قانونن جو اعتراف ٿا ڪريو ته زمين ڏانهن  
نوڙي ان جا پاڇا ڳولهي ٿا رهو. پر اهي ماڻهو! جيڪي سچ ڏانهن منهن  
ڪري هلندا آهيو ڌرتيءَ جا پاڇا توهان جا زنجير بڻجي نه سگهندا.  
اي اهي انسانو! جيڪي هوا سان گڏوگڏ سفر ڪندا آهيو توهان  
کي ڪنهن قطب نما جي ضرورت ناهي.

توهان کي انسان جو جوڙيل قانون پنهنجي گرفت ۾ آڻي نه  
سگهندو. جيڪڏهن توهان پنهنجي ڳچيءَ مان ڳت لاهي اڇلايو ۽ ڪنهن  
جي بڻايل قيد خاني جي دروازي تي نه وڃو ته توهان کي ڪهڙو قانون  
ڏيڃاري ٿو سگهي ۽ جيڪڏهن توهان آزاد ٿي رقص ڪريو ۽ انهن جي  
ٺاهيل زنجيرن ۾ نه قاسو! ته توهان کي ڪير عدالتن ۾ وٺي وڃي ٿو سگهي.  
جيڪڏهن توهان پنهنجو ظاهري لباس پنهنجي جسم تان پٽي اڇلايو ۽  
اهو ڪنهن ٻئي جي رستي ۾ نه اڇلايو!

۽ اي باقي فاليس جا رهاڪو! توهان دهل جي آواز کي پوسائي ٿا  
سگهو. سارنگيءَ جي تارن کي ڍلو ڪري ٿا سگهو پر توهان مان ڪير آهي  
جيڪو بلبل کي ڇهڪڻ کان جهلي سگهي؟“



## آزادي

وري هڪ خطيب پڇيو: "اسانکي آزاديءَ جي باري ۾ ڪجهه

ٻڌايو؟"

مصطفيٰ جواب ڏنو: "مون توهان کي شهر جي دروازن ۽ پنهنجي گهرن ۾ باهه ڀرڻ وارن هنڌن جي آڏو سجدي ۾ ڪريل، آزاديءَ جي پوڄا ڪندي ڏٺو آهي. جيئن ڪوئي غلام ڪنهن ظالم ۽ سرڪش جي آڏو ڪنڌ نواٽيندو آهي ۽ ان جي تعريف ۾ قصيدا چيا ويندا آهن. جيتوڻيڪ هو کين قتل به ڪرائيندو آهي.

ها، مون عبادتگاهه جي اڱڻ ۾ ۽ قلعي جي چانور ۾ انهن ماڻهن کي، جيڪي توهان مان آزاديءَ جا سڀ کان وڏا پرستار آهن، آزاديءَ جي پاڇاري پنهنجي ڳچين ۾ وجهي ۽ آزاديءَ جون پيڙيون پنهنجي پيرن ۾ وجهي گهمندي ڏٺو آهي.

مون پنهنجي دل کي اندر ئي اندر رتوڇاڻ ٿيندي محسوس ڪيو

آهي.

جڏهن اهو ڏسندو آهيان ته، توهان آزاديءَ کي تيسين نٿا حاصل ڪري سگهو جيستين ان جي حصول جي خواهش کي ڪڏهن به پنهنجي لاءِ زنجير نه سمجهو ۽ جيستين توهان ان جو ذڪر ان طرح ڪرڻ چڙي ڏيو ته اهائي توهان جي منزل مقصود ۽ اهائي توهان جي تمنائن جو زالو آهي.

پنهنجي جان جو سنهن! توهان حقيقي معنيٰ ۾ آزادي ان وقت حاصل ڪري سگهندو جڏهن توهان پنهنجي زندگيءَ ۾ اهڙو ڪوبه ڏينهن نه اچي، جيڪو فڪر ۽ جدوجهد کان خالي هجي ۽ توهان تي ڪا به رات

اهڙي نه گذري جنهن ۾ توهان ڪنهن ضرورت ۽ غم جو احساس نه ڪندا هجو.

پر ان کان به وڌيڪ توهان کي آزادي تڏهن ملندي، جڏهن اهي شيون توهان جي زندگيءَ سان ڇهڻيل هجن، ۽ توهان انهن سڀني کان پلٽو ڇڏائي گذري وڃو.  
خالي ۽ آزاد!

انهن رات ڏينهن کان توهان پاڻ کي ڪيئن مٿاهون رکندؤ؟  
جيستين انهن زنجيرن کي نه ڇڻو جن مان توهان شعور جي ئي وقت پنهنجي ڏينهن جي گهڙين کي ٻڌي ڇڏيو هو؟

سچ ته اهو آهي ته اوهان جنهن کي آزادي چئبو ٿا، اها انهن زنجيرن ۾ سڀ کان مضبوط زنجير آهي. اها ٻي ڳالهه آهي ته ان زنجير جون ڪڙيون سچ جي روشنيءَ ۾ ڇمڪنديون آهن ۽ انهن جي ڇمڪ توهان جي اکين کي چنجهو ڪري ڇڏيندي آهي.

اها ڳوري پاڇاري آهي؟ سوا توهان جي ذات جي چند ٽڪرن جي، جنهن کي توهان پنهنجي ڪلهن تان لاهي، آزاديءَ جي ڪنوار سان ملڻ ٿا چاهيو.

جيڪڏهن هي قانون غير منصفانو آهي ۽ توهان انهيءَ کي ختم ڪرڻ ٿا گهرو! ته اهو نه وساريو ته اهو ئي قانون آهي، جنهن کي توهان پاڻ پنهنجي هٿن سان پنهنجي چهري تي لکيو آهي.

توهان پنهنجي قانون جي لکيل ڪتابن کي باهه لڳائي قانون کي ختم ڪري نٿا سگهو ۽ نه ئي پنهنجي حاڪمن جي چهرن کي ڏوٽي، جيڪو ڪجهه انهن تي لکيل آهي انهيءَ کي ڊاهي سگهو ٿا. ڀل ته توهان انهيءَ ڪم لاءِ سڀني سمنڊن جو پاڻي وهائي ڇڏيو.

جيڪڏهن توهان ظالم ۽ جابر فرمانروا کي سندس تخت تان لاهڻ گهرو ته اول ان تخت کي تباھ ڪريو جيڪو ان جي لاءِ توهان پنهنجي اندر سجائي رکيو آهي.

ان ڪري ته ڪوئي، به ظالم ۽ جابر فرمان روا ان راڄ تي حڪومت ڪري نه سگهندو جنهن ۾ آزاديءَ جي لوڇ هجي ۽ جيڪو



آزاديءَ جي لاءِ پنهنجي لاءِ فخر جو سرمايو سمجھندو هجي، جيسين خود راج جي آزاديءَ ۾ ظالم ۽ تشدد ڪندڙن جي ملاوت نه هجي ۽ جيسين خود رعايا جي وقار ۽ عزت ۽ فخر و غرور ۾ ذلت ۽ بي شرميءَ جا داغ نه هجن.

جيڪڏهن ڪوبه ڪٽڪو يا ڪاٺي سوچ هجي، جنهن کان توهان چوٽڪارو حاصل ڪرڻ گهرندا هجو ته ياد رکو ته ان کي توهان پاڻ پنهنجي لاءِ پسند ڪيو آهي. ڪنهن ٻئي توهان جي مٿي ۾ نه هنيو آهي.

جيڪڏهن ڪوئي خوف اٿو، جنهن کي توهان ختم ڪرڻ ٿا گهرو ته ان جي جاءِ توهان جي پنهنجي ئي دل ۾ آهي نه ٿي ان شخص جي وجود ۾ جنهن کان توهان بدزن آهيو.

قسم آهي پنهنجي ذات جو اسيئي شعبا ۽ مسئلا پسنديده يا نا پسنديده، مڪروه يا محبوب، مطلوب يا مردود \_ توهان جي وجود جي ئي گهراين ۾ متحرڪ آهن، توهان سان ئي ڳنڍيل هوندا آهن.

ها، اهي توهان جي ئي نفس جي پاتال ۾ چرپر ڪندا آهن. جيئن روشني ۽ ان جو پاڇو هڪجهڙن جيان پاڻ سان چرپر ڪندا آهن، ۽ جڏهن پاڇو ڌنڌلو ٿي ختم ٿي ويندو آهي، ته مٿم روشني هڪ نئين روشنيءَ جو پاڇو بڻجي پوندي آهي.

اهو ئي حال توهان جي آزاديءَ جو آهي. جڏهن اها پنهنجي زنجيرن کان چوٽڪارو حاصل ڪندي آهي ته پاڻ هڪ عظيم آزاديءَ جو زنجير بڻجي ويندي آهي.



## عقل ۽ جذبو

**وري** هڪ غيب جون خبرون ٻڌائڻ واريءَ عورت پيهر هن کي عرض ڪيو: ”اسان کي عقل ۽ جذبي جي باري ۾ ڪجهه سمجهايو!“  
مصطفيٰ جواب ڏنو: ”ڪڏهن ڪڏهن توهان جو روح هڪ ميدان جو راز بڻجي ويندو آهي.“  
جنهن ۾ توهان جو عقل ۽ سمجهه، توهان جا جذبا، توهان جي خواهشن سان جنگ جو ٿيندا آهن.

ڪاش! مان توهان جي روحن ۾ صلح جو پيغامبر بڻجي اچي سگهان ها. جيئن توهان جي ماڻهن جي گڏيل نفرت کي پري ڪري کين هڪ ڪري ڇڏيان ها. سندن حسن ۽ هڪٻئي ڏانهن وڌڻ کي ٻڌي ۽ پاڻي چاري ۾ بدلائي ڇڏيان ها ۽ هو محبت ۽ ٻڌيءَ جا گيت ڳائڻ لڳن ها. پر اهو مان ڪيئن ٿو ڪري سگهان، جيسين توهان پاڻ صلح جا پيغامبر نه بڻجو. اڃا به اوهان جي دلين ۾ هڪٻئي جي لاءِ هڪجهڙي ۽ هڪ جيتري محبت پيدا نه ٿئي.

توهان جا عقل ۽ توهان جا جذبا توهان جي سمنڊ تي ترندڙ روحن جا ونجهه ۽ سڙهه آهن.

۽ جيڪڏهن ونجهه ڀڄي پون يا سڙهه ڦاٽي پوي ته لهرون اوهان جي جهاز کي لوڏينديون ۽ جيٽائون ڇاهينديون اوڏانهن لوڙهي وينديون. يا وري اهو سمنڊ جي وچ ۾ بنا چرپر جي بيهي رهندو.

انڪري جيڪڏهن اڪيلي عقل جي حڪومت هوندي ته اها هڪ اهڙي قوت بڻجي ويندي آهي جيڪا توهان کي ٻڌي سوگهو ڪري

چڏيندي آهي. ۽ جيڪڏهن جذبي کي آزاد ڇڏي ڏجي ته اهو هڪ اهڙو شعلو ٿي ويندو آهي، جيڪو خود پاڻ کي ساڙي وجهندو آهي.

بس پنهنجي روح کي موقعو ڏيو ته هو توهان جي عقل کي جذبي جي انتهائي اونچائيءَ تي پهچائي، جتي هو گيتن سان ملي هڪ ٿي وڃي. ۽ پنهنجي روح کي اجازت ڏيو ته جذبي جو پرادو بڻائي جيئن هو هر روز هڪ نئين زندگي گذاري ان عناق جي مثال ٿي وڃي. جيڪو پاڻ سڙندو آهي ۽ پنهنجي خاک مان وري جنم وٺندو آهي.

ڪاش! اوهان پنهنجي سمجهه ۽ پنهنجي خواهش کي ان نظر سان ڏسو جنهن نظر سان اوهان پنهنجي گهر اچڻ وارن ٻن پيارن مهمانن کي ڏسندا آهيو پڪ ٿي توهان انهن پنهنجي مان هڪ کي ترجيح نه ڏيندو. انڪري جيڪڏهن توهان انهن مان ڪنهن به هڪ کي وڌيڪ اهميت ڏئي ته انهن پنهنجي محبت ۽ پنهنجي محبت وڃائي ويهندو.

جڏهن توهان پهڙين جي وچ ۾ خوبصورت ۽ گهاتن وٽن جي چانو ۾ ويهو حد نظر تائين پکڙيل فصل ۽ ساوڪ جي سڪون ۽ جلال ۾ پنهنجا حصا ورهائيو ته پنهنجي دل کي سڪون ۽ خاموشيءَ ۾ چوڻ ڏيو: روح مطلق اسان جي عقل ۾ آرام ڪرڻ ٿو گهري.

۽ جڏهن طوفان اچي، هوا جا جهوتا جهنگلن کي لوڏي وڃهن ۽ ڪڙڪا ۽ گاج آسمان جي جلال ۽ عظمت جو اعلان ڪن ته پنهنجي دل کي رعب ۽ خوف جي حالت ۾ چوڻ ڏيو: روح مطلق جذبي ۾ متحرڪ ٿيندو آهي.

جيسين خدائي مملڪت ۾ هڪ وجود هجي، جهنگل جي باغ جو هڪ پن هجي، توهان تي لازم آهي ته عقل جي هنج ۾ آرام ڪريو ۽ جذبي جي ميدان ۾ جدوجهد ۽ عمل جا جهنڊا کڙا ڪريو!



## غم

**وري** هڪ غوربت پيڇيو: "اسان سان غم جي باري ۾ به ڳالهايو!"  
مصطفيٰ ورائيو: "توهان جو غم ان خول جي پيڇڻ جي اذيت آهي  
جنهن ۾ توهان جو عقل بند رهندو آهي.

جيئن ميوي جي سخت گل پڇندي آهي ته ان جو مغز سڄ جي  
روشنِي ۽ تپش کان سڌوسنئون فيض حاصل ڪري اهو ئي حال غم جو  
آهي، جنهن کان توهان کي ضرور واقف ٿيڻ گهرجي.  
جيڪڏهن توهان جي دل زندگيءَ جي روز پيش نه اچڻ وارن  
معجزن کي ڏسڻ جي قابل ٿئي ته توهان ڏسندؤ ته توهان جا غم توهان جي  
خوشين کان ڪجهه گهٽ خوبصورت ۽ دل نواز ناهن.

توهان پنهنجي دل جي موسمن جي بدلجڻ کي ائين قبول ڪري  
ونندؤ جيئن توهان پنهنجي فصلن جي لاءِ موسمن جي بدلجڻ کي قبول  
ڪندا آهيو.

۽ جڏهن ڏک درد سان ڀريل موسم توهان تان گذرندي ته ان جو  
ڀرپور مطالعو ڪندؤ انڪري جو توهان جا ڪيترائي ڏک آهن، جن کي  
توهان پاڻ پنهنجي لاءِ انهن کي پسند ڪيو آهي.

توهان جو ڏک حقيقت ۾ هڪ ڪوڙي دوا آهي، جيڪا توهان جي  
روحاني ڏک سور جي علاج لاءِ توهان جو طبيب توهان کي پيئاريندو آهي.  
بس پنهنجي طبيب تي ڀروسو ڪريو ۽ ان جي تجويز ڪيل دوا  
کي سکون ۽ اطمينان سان پي چڏيو.

انڪري جو جراح جو هٿ ڪيترو به ڳورو يا سخت هجي پر هو  
ڪم ڪندو آهي، قدرت جي هٿ جي اشارن سان ۽ دوا جو جيڪو پيالو  
طبيب توهان لاءِ آڻي ٿو پيل ته توهان جا چپ ٿي ساڙي وجهي، پر اهو بيطيل  
ان ئي مٽيءَ جو آهي، جنهن کي ڪنير پنهنجي پوتر ڳوڙهن سان ڳوهيو هو.



## نفس جي سڃاڻپ

وري هڪ شخص پڇيو: ”اسان کي نفس جي سڃاڻپ بابت

پڌايو!“

مصطفيٰ جواب ڏنس: ”اوهان جون دليون سڪون ۽ سڪوت جي عالم ۾ ڏينهن رات جي اسرارن کي معلوم ڪنديون آهن. پر توهان جا ڪن توهان جي قلب جي وجدان جي آواز خاطر اچارا رهندا آهن.“

جيڪا شيءِ اوهان جي فڪر ۾ سدائين واضح رهندي آهي توهان ان کي لفظن ۾ ڄاڻڻ لاءِ بي چين رهندا آهيو. توهان چاهيندا آهيو ته پنهنجي خوابن جي اگهاڙي بدن کي پنهنجي آنڱرين سان چهي سگهو.

توهان جو ڪجهه چاهيو ٿا، هٿن به ائين ئي گهرجي.

ضروري آهي ته توهان جي روحن ۾ چيڪو چشمو لڪل آهي، جلد ئي ڦٽي پوي ۽ جهونگاريندو سمنڊ ڏانهن روان ٿي وڃي. ۽ اهي خزانو جيڪي توهان جي نفسن جي سرمدي گهراين ۾ پوشيده آهن، توهان جي اکين اڳيان روشن ٿي پون. پر پنهنجي لڪل خزانن کي تاراڙين ۾ ٽورڻ جي ڪوشش نه ڪريو، نه ئي پنهنجي ڄاڻ اونھائين کي. ڪاٺ يا رسيءَ جي ماڀي سان ڪچڙ جي لا حاصل ڪوشش نه ڪريو. ڇاڪاڻ ته توهان جو نفس هڪ اڻ ڪٽ سمنڊ جو ڪنڀرو آهي جنهن کي نه ماڀي ٿو سگهجي نه ٿوري.

ائين نه ڄاڻو ته: ”مون حقيقت پر جهي ورتي.“

اڃا به هيئن چئو ته: ”مون ڪيترين ئي حقيقتن مان فقط هڪ ئي

حقيقت جو علم حاصل ڪري ورتو.“

نه ئي هيئن چئو: ”مون روح جو گس ڏسي ورتو.“  
پر هيئن چئو: ”پنهنجي واٽ هلندي هلندي مان روح سان گڏيو  
آهيان.“

انڪري جو روح توهان جي رستن تي هلندو آهي.  
اهو ڪنهن مقرر رستي جو پائيند ناهي، نه ئي ڪنهن پوڻي جيان  
ٿيندو آهي. اهو جڏهن ٿرندو آهي، ڪنول جي گل جيان ٿرندو آهي، جنهن  
جي پنڪڙين کي ڳڻي به نه سگهيو آهي.“



## تعليم

هڪ معلم پڇيس: "اسان کي تعليم جي باري ۾ ڪجهه

سمجهايو!"

مصطفيٰ ورائيو: "ڪو به انسان توهان تي ڪا به اهڙي شيءِ عيان نه  
ٿو ڪري سگهي جيڪا توهان جي جان جي سهائي جي ڏندلڪي ۾ اڻ  
لکي نه هجي.

اهو معلم جيڪو پنهنجي شاگردن جي وچ ۾ پنهنجي درسگاهه  
جي چانءَ ۾ خوش ٿيندو آهي، هو کين پنهنجو علم نه ڏيندو آهي، پر  
پنهنجو ايمان ۽ پنهنجي محبت کين عطا ڪندو آهي.

جيڪڏهن هو صحيح معنيٰ ۾ علم ۽ حڪمت جو امانتدار آهي  
ته اهو توهان کي پنهنجي عقل جي جاءِ ۾ داخل ٿيڻ جي اجازت نه ڏيندو  
آهي، پر توهان جي پنهنجي ذهن جي چائنٺ ڏانهن توهان جي راهه نمائي  
ڪندو آهي.

فلڪيات جو هڪ ماهر فضا جي باري ۾ پنهنجي علم جو توهان  
سان ذڪر نه ڪري سگهندو پر هو توهان کي پنهنجي سمجهه بوجه ڏئي نه  
سگهندو.

هڪ موسيقار هو توهان کي وڃائي ٻڌائي سگهي ٿو جيڪو  
پوري فضا ۾ جهومندڙ آهي. پراڻي ڪن توهان کي ڏئي نه سگهندو  
جيڪي ان گيت کي پنهنجي گرفت ۾ آڻيندا آهن. نه ئي اهو آواز توهان  
کي بخشي سگهي ٿو جيڪو ان گيت کي شڪل عطا ڪندو آهي.  
هو جيڪو علم رياضيءَ جو ڄاڻو آهي، وزن ۽ ماپ جا اصول ۽

حدون ته ٿاهي ٿو سگهي، پر هو اوهان کي ان جي گهرائين ۾ وٺي وڃي نه ٿو  
سگهي.

ڇاڪاڻ ته هڪ انسان جي دانائي پنهنجون ڪنڀڙا ٽيون ٻئي  
انسان کي ڏئي نه سگهندي.

هاڻ جيئن توهان مان هر هڪ علم خداونديءَ مان پنهنجو هڪ  
سپ کان نرالو مقام رکندو آهي، ائين توهان مان هر هڪ کي خدا جي باري  
۾ پنهنجي علم ۽ ڌرتيءَ جي اسرارن جي باري ۾ پنهنجي ڄاڻ ۾ سڀني کان  
جدا هئڻ گهرجي.“





## دوستي

هڪ نوجوان ڳالهائيو: ”اسان کي دوستيءَ جي باري ۾ ٻڌاءِ!“  
مصطفيٰ جواب ڏنو: ”توهان جو دوست توهان جي اها ضرورت آهي، جيڪا پوري ٿي وئي هجي.“

اهي توهان جو فصل آهن. جنهن ۾ توهان محبت جا ٻج ڇڏيندا آهيو ۽ شڪر ۽ تحمل سان ان جا گوشا پٽيندا آهيو. اهي ئي توهان جو دسترخوان ۽ اهي ئي توهان جو چلهو آهن. ان ڪري جو توهان پنهنجي بک کڻي انهن ڏانهن ويندا آهيو ۽ انهن جي پير ۾ امن ۽ اطمینان تلاش ڪندا آهيو. جڏهن توهان جو دوست پنهنجي دل جي ڳالهه اوهان سان سليندو آهي ته توهان پنهنجي دل جي ”نه“ جي اظهار کان نه لهرائيندا آهيو نه ئي پنهنجي ”ها“ کي پنهنجي ٽڙيءَ ۾ ٽٽي جهلي رکندا آهيو ۽ جڏهن هن جي چپن تي خاموشي چائيل هوندي آهي، ان مهل به توهان جي دل هن جي دل جي ڳالهه ٻڌڻ کان محروم نه ٿيندي آهي.

ان ڪري جو هر دوستيءَ ۾ سڀ خواهشون، سڀ توقع ۽ سڀ خيال لفظن جي بنا پيدا ٿيندا آهن. ۽ نفس ان ۾ شامل ٿي خوشي حاصل ڪندو آهي. بي طلب! جڏهن توهان پنهنجي دوست کان ڌار ٿيڻ لڳو ته توهان کي ڏکيو ٿيڻ نه گهرجي، انڪري جو هن جي وجود ۾ جيڪا شيءِ سڀ کان وڌيڪ پياري آهي، ممڪن آهي هن جي جدائي ۾ وڌيڪ روشن ٿي وڃي.

جيئن پهاڙ پهاڙ ماپڻ واري کي واديءَ کان صاف نظر ايندو آهي، توهان جي دوستي هر تمنا ۽ هر غرض کان پاڪ هئڻ گهرجي. سواءِ روح

جي گهرائين ۾ ٻيھي وڃڻ جي.

انڪري جيڪا محبت پنهنجي رازن تان ڀرڻ ڪرڻ چاهيندي آهي، محبت ناهي، هڪ وکريل چار آهي، جنهن مان لاهاصليءَ کانسواءِ ڪجهه به حاصل نه ٿيندو آهي.

توهان ۾ جيڪا سڀ کان بهتر شيءِ هجي، اها دوست کي ڏيو. جيڪڏهن هو توهان جي بحر حيات جو جذبو ڏسڻ ٿو گهري ته ان جي دوستيءَ جي تقاضا اها آهي ته توهان کيس ان جو سيلاب به ڏيکاريو.

پلا اهو به ڪو دوست هوندو، جنهن کي توهان وانڌڪائيءَ جون گهڙيون گذارڻ لاءِ تلاش ڪريو. دوست کي ته هميشه ان وقت تلاش ڪرڻ گهرجي، جڏهن توهان ان سان زندگيءَ جون گهڙيون گذاريو.

انڪري ته دوست جو ڪم توهان جي خالي وقت جو پورو ڪرڻ ناهي پر توهان جي ضرورتن کي پورو ڪرڻ آهي.

دوستيءَ جي راحت ۾ ٽهڪن ۽ گڏيل خوشين کي سمائي ڇڏيو. ان ڪري جو ماڪ انهن ڦڙن ۾ جيڪو ننڍين ننڍين شين تي ڪرندا آهن، دل کي پنهنجو صبح ملندو آهي ۽ اهو ترو تازو ٿي ويندو آهي.



## ڳالهائڻ

هاڻ هڪ عالم اڳتي وڌيو ۽ چيائين: ”اسان کي ڳالهائڻ جي

باري ۾ ڪجهه سمجهايو!“

مصطفيٰ جواب ڏنو: ”توهان ان مهل ڳالهائيندا آهيو جڏهن توهان جي ۽ توهان جي فڪرن جي وچ ۾ جنگ ختم ٿي ويندي آهي. جڏهن توهان پنهنجي دل جي هيڪلائين ۾ رهي نه سگهندا آهيو ته چين تي اچي بيهندا آهيو.“

آواز هڪ تفرحي مشغلو آهي ۽ وقت گذران ۽ جڏهن توهان زبان جون ڳنڍڻيون کولي ڇڏيندا آهيو ته پنهنجي فڪرن جو اڏ ساهه ڪڍي ڇڏيندا آهيو.

انڪري جو فڪر کليل هوا جو هڪ پڪيٽو آهي، جيڪو ڪلام جي پيچري ۾ پنهنجون ڪنيٽائون ته ڦٽڪائي سگهندو آهي، اڏامي نه سگهندو آهي.

توهان ۾ اڪثر اهڙا آهن، جيڪي گهڻ ڳالهائو ماڻهن ڏانهن انڪري ڀڄندا ويندا آهن، جو اڪيلا رهڻ کان ڊڄندا آهن. انڪري جو هيڪلائي جي خاموشي، سندن اکين اڳيان سندن نفس تان پردو کڻي ڇڏيندي آهي. ۽ هو پڇي ويندا آهن.

توهان مان اهڙا به آهن، جيڪي ڳالهائيندا آهن بنا ڪنهن چاڻ جي، بنا ڪنهن پيش نظر جي، ان حقيقت کي ظاهر ڪري وجهندا آهن، جنهن جي کين به پروڙ نه هوندي آهي. ۽ اهڙا نفس به توهان ۾ آهن، جيڪي حقيقت کي پنهنجي ضمير جي گهرائين ۾ لڪائي ڇڏيندا آهن. پر لفظن

پران کي ظاهر نه ڪندا آهن.

اهڙن ماڻهن جي ئي سيني ۾ روح سڪون سان رهندو آهي. اهڙو  
سڪون جنهن ۾ گيت شاهڪار ٿيندا آهن.

جڏهن توهان پنهنجي دوست سان راهه رستي ۾ ملو ته پنهنجي  
اندر لڪل روح کي اجازت ڏيو ته هو توهان جي چين کي چرپر ۾ آڻي ۽  
توهان جي زبان جي زهنمائي ڪري. ۽ ان آواز کي جيڪو توهان جي اندر  
آهي، ان ڪن ۾ سرپاٽ ڪرڻ ڏيو جيڪو ان ڪن جي پويان ٻڌڻ لاءِ آيو  
آهي.

انڪري ته ان جو روح توهان جي دل جي حقيقت کي پنهنجي  
اندر محفوظ رکندو. جهڙيءَ طرح زبان شراب جي ڏانڦي کي محفوظ رکندي  
آهي. ان مهل به جڏهن هن جي رنگ کي فراموشي ڳڙڪائي ويندي آهي. ۽  
ان جي پيالي کي زمانو پيچي پورا ڪري ڇڏيندو آهي.



## زمانو

وري هڪ نجومِيءَ پڇيو: "اي اسان جا راه نما! زماني جي حقيقت اسان تي واضح ڪرا!"  
مصطفيٰ ورائيو: "توهان وقت کي ماپڻ ٿا گهرو. جيتوڻيڪ وقت ماپي ٿو سگهجي نه ٿي ٿوري ٿو سگهجي.

توهان پنهنجو رستو پنهنجي روح جا طور طريقا به وقت جي مطابق ٺاهڻ ٿا چاهيو. توهان وقت کي هڪ درياءُ بڻائڻ ٿا گهرو جنهن جي ڪنڌيءَ تي ويهي توهان ان جي وهڪري جو تماشو ڏسي سگهو.  
پر هوءَ جا هڪ مجذوبي شيءِ. اوهان جي اندر آهي. اها ڄاڻي ٿي ته زندگي وقت جي ماپ ٿور کان آزاد آهي. اها ڄاڻي ٿي ته "ڪالهه" "اڄ" جي لاءِ محض هڪ ياد آهي ۽ "سپاڻو" اڄ جي لاءِ هڪ خواب! هوءَ ان کان به باخبر آهي ته جيڪا شيءِ توهان ۾ گيت ڳائيندي آهي ۽ غور و فڪر ڪندي آهي، اها ان ئي هڪ گهڙيءَ ۾ آهي، جنهن گهڙيءَ ۾ فضا ۾ تارا وڪيريا ويا هئا.

توهان مان ڪير آهي، جيڪو اهو محسوس نه ٿو ڪري ته ان ۾ محبت ڪرڻ جي جيڪا قدرت ۽ صلاحيت آهي، ان جي ڪا حد يا پڇاڙي ناهي؟

پر توهان ۾ اهو ڪير آهي، جيڪو اهو محسوس نه ٿو ڪري ته اها محبت، جيڪا پاڻ انهن حدن کان ناواقف آهي، توهان جي دل جي گهرائيءَ ۾ رهندي آهي.

اها نه فڪري طور تي هڪ محبت مان ٻي محبت ۾ منتقل ٿيندي

آهي ۽ نه عملي طور تي هڪ محبت کي ڇڏي ٻي محبت ڏانهن ڀڃندي  
آهي.

ته ڇا زمانو به محبت جيان ناهي؟ جيڪو نه ورهائجي ٿو ۽ نه وڪن  
سان ماڻهي ٿو سگهجي.

جيڪڏهن توهان جو عقل توهان کي زماني کي موسمن ۾ ورهائڻ  
تي مجبور ڪري ته هر موسم کي ٻين موسمن ۾ وڪوڙي ڇڏيو.

پنهنجي حال کي پنهنجي يادن جي وسيلي ماضيءَ سان ۽ اميدن  
۽ آرزوتن کي مستقبل سان سڃاڻي ڇڏيو!



## چڱائي ۽ مٺائي

شهر جي هڪ معمر پڇيو: ”اسانکي چڱائي ۽ مٺائيءَ جي باري ۾ ڪجهه ٻڌايو!“

مصطفيٰ ورائيو: ”توهان جي اندر ڇا چڱائي آهي، ان جي باري ۾ ته مان ڳالهائي ٿو سنگهان، پر مٺائيءَ جي باري ۾ ڪجهه چئي نه سگهندس.“

ڇا مٺائي ان چڱائيءَ کان سواءِ ٻي ڪجهه آهي، جنهن کي ان جي اڃ ۽ پڪ عذاب ۾ وجهي ڇڏيو آهي؟

پنهنجي سر جو قسم! جڏهن چڱائيءَ جي پڪ سنائيندي آهي، ته اها اونداهن غارن مان غذا تلاش ڪندي آهي. ۽ جڏهن اڃ کيس بيحال ڪري ڇڏيندي آهي ته اها گندي پاڻيءَ مان به پنهنجي اڃ پجهائي ڇڏيندي آهي.

مون جيان ٿي وڃو! پڪا ۽ رس سان ڀريل! جيڪو هميشه پنهنجون نعمتون ٻين ۾ ورهائيندو آهي، انڪري جو ٻين کي ڏيڻ ٿمر جي ضرورت آهي، ۽ ٻين کان وٺڻ پڇ جي ضرورت. توهان نيڪ آهيو. جڏهن پوري سجاڳيءَ جي حالت ۾ گفٽگو ڪندا آهيو.

پر توهان کي برو نه چيو ويندو، جيڪڏهن توهان ننڍ ۾ گفٽگو ڪندا آهيو.

انڪري جو ٻي ربط گفٽگو به ڪمزور زبان کي طاقت عطا ڪري سگهي ٿي.

توهان نيڪ آهيو. جڏهن توهان پنهنجي نصب العين ڏانهن

مردانگيءَ جي وڪ کٽندا آهيو. پر توهان بد نه ٿيندو. جيڪڏهن منڊڪائي هلو. انڪري جو منڊڪائيندڙ پوئتي نه ويندا آهن. پر توهان ته پختي قدم ۽ تيز رفتار وارا آهيو. منڊي تي شفقت ۽ مهرباني ڪندي ان جي آڏو منڊڪائي هلڻ نه لڳجو.

توهين تيسين نيڪ آهيو. جيسين پنهنجي ذات سان هيڪلا آهيو. پر ائين نه ٿئي ته ان جي معنيٰ اها ناهي ته توهان ضرور بد ٿي ٿي وڃو. انڪري ته ورهايل گهر چورن جو آڏو ناهي. اهو صرف ورهايل گهر آهي.

۽ هڪ بنا ونجهن جي پيڙو ٿي سگهي ٿو ته پر خطر جزيري جي وچ ۾ لوڏا کائيندو رهي. پر ضروري ناهي ته ٻڏي وڃي. توهان نيڪ آهيو جڏهن پنهنجي ذات مان ڪجهه حصو پينن کي ڏئي سگهو.

پر توهان کي بد نه چيو ويندو جڏهن توهان پنهنجي لاءِ ڪجهه حاصل ڪرڻ جي ڪوشش ڪريو. توهان جو مثال انهن پاڙن جيان هوندو آهي. جيڪي ڌرتيءَ ۾ ڪتل هونديون آهن ۽ ان جي سيني مان پنهنجي خوراڪ حاصل ڪنديون آهن.

يقينن ميوو وڃن کي اهو چئي نه سگهندو ته: توهان جي زندگيءَ جون پيشمار راهون آهن. جن ۾ توهان نيڪ آهيو. ۽ توهان جو نيڪ نه هئڻ، توهان جو بد هئڻ لاءِ لازم نه آهي. ان صورت ۾ توهان صرف هڪ آرام پسند ۽ سست رفتار چيا ويندو. ۽ افسوس آهي ته هرڻ، ڪچون ۽ ڪي تيز هلڻ، چستائيءَ سان هلڻ سيکاري نٿو سگهي.

توهان جي نيڪي توهان جي ان شوق ۾ لڪل آهي. جيڪو توهان پنهنجي نفس عظيم جي لاءِ رکندا آهيو. ۽ اهو شوق توهان مان هر هڪ ۾ ملندو آهي. پر توهان مان ڪيترن وٽ اهو شوق ان وهندڙنديءَ جي مثال آهي، جيڪا پنهنجي پوري طاقت سان سمند ڏانهن وڌندي ويندي آهي ۽ ان جي سيني ۾ پهتڙين جا سڀ راز ۽ جهنگلن جا سڀ گيت هوندا آهن.



بين ۾ هڪ اڻ لپ چشمي جيان، جيڪو سمنڊ جي ڪنڌيءَ تي  
پهچڻ کان اڳ رستي جا وروڪڻ پاسن ۽ ڪنڊن ۽ ٻانڌن ۾ جذب ٿي  
ويندو آهي.

پر بي انتها شوق رکڻ واري کي ان شخص سان جنهن ۾ طلب جي  
باهه هلڪي آهي، اهو نه چوڻ گهرجي ته توڙ اها سست رفتاري چوڻ آهي؟  
تون وڪون چو نه ٿو وڌائين؟ انڪري ته جيڪو سچ پچ نيڪ آهي، اهو  
ڪنهن اگهاڙي کي ائين نه چوندو ته: ”تنهنجا ڪپڙا ڪٿي آهن ۽ نه  
ڪنهن بي گهر کان گوبه اهو پڇندو آهي ته: ”تنهنجي گهر ڪٿي ڇا. وهيو  
واپريو آهي؟“



## دعا

**وري**، هڪ راهب پڇيو: "اسان کي ٻڌايو ته دعا ڇا آهي؟"

مصطفيٰ چيو ته: "اوهين ان مهل دعا گهرندا آهيو جڏهن توهان تي  
ڪا مصيبت ايندي آهي يا جڏهن توهان کي ڪا ضرورت تنگ ڪندي آهي.  
ڪاش! توهان جا هٿ ان ويل به دعا لاءِ اٿن ها، جڏهن توهان جون  
دليون خوشيءَ سان ٽٽار هونديون آهن ۽ توهان جي زندگي راحت ۽  
اطمينان سان گذرندي آهي.

دعا ان کان سواءِ ڇاهي ته توهان پنهنجو پاڻ کي جيئري ايٿر ۾  
وڪيري ڀڄيندا آهيو؟

جڏهن اوهان پنهنجي اونداهين کي فضا ۾ وڪيري پنهنجي دلين  
۾ راحت محسوس ڪندا آهيو ته توهان کي ان روشنيءَ کي ڦهلائي به  
خوشي محسوس ڪرڻ گهرجي، جنهن سان اوهان جون دليون روشن آهن.  
توهان ان مهل، جڏهن توهان جو روح توهان کي سڏيندو آهي،  
پنهنجي ڳوڙهن کي جهلي نه سگهندا آهيو ته ان روح کي گهرجي ته رٽندي ئي  
سهي، توهان کي هر هر ڪتڪ ٽڙيون ڏئي، جيسين توهان کلڻ لڳو.

جڏهن توهان دعا ڪندا آهيو ته فضا ۾ وڏي آواز انهن ماڻهن جي  
روحن سان ملندا آهيو جيڪي عين ان مهل دعا لاءِ هٿ ڪندا آهن. ۽ انهن  
روحن سان توهان جا روح دعائون ڪنهن مهل به ملي نه سگهندا.

بس دعا گهرڻ جي جاءِ ۾ توهان کي لڪي لڪي وڃڻ گهرجي.  
جتي سرور ۽ وجد ۽ منڙي رفاقت کانسواءِ توهان جو ڪوبه مطلب  
۽ مقصود نه هجي، انڪري ته جيڪڏهن دعا جي جاءِ ۾ توهان صرف سائل

بٽجي ويٽو ته توهان جي حاجت هر گز پوري نه ٿيندي جيڪڏهن توهان اتي عجز جي اظهار لاءِ پهتو ته توهان جا روح اوچاين تي پهچي نه سگهندا. ۽ جيڪڏهن توهان ڪنهن ٻئي جي پلائي لاءِ دعا ڪرڻ ويا آهيو ته توهان جي هڪ نه ٻڌي ويندي.

بس توهان لاءِ اهو ئي ڪافي آهي ته توهان دعا جي جاءِ ۾ لڪي لڪي وڃو!

افسوس آهي! مان توهان کي اهو ٻڌائي نه ٿو سگهان ته دعا ڪهڙن لفظن ۾ گهري وڃي! انڪري ته الله صرف اهي لفظ ٻڌندو آهي، جيڪو هو پاڻ توهان جي زبان مان ادا ڪرائيندو آهي.

افسوس! جو مان توهان کي اها دعا به سيکاري نه ٿو سگهان جيڪا سمنبن جهنگلن ۽ پهاڙن جي زبان جي ورد ڪيل آهي.

پر توهان سمنبن، جهنگلن ۽ پهاڙن جي جگر جا ٽڪر آهيو انهن جي دعائن کي پنهنجي دلين ۾ ڳولهي ٿا سگهو. جيڪڏهن رات جي خاموشيءَ تي ڌيان ڏئي سگهو ته انهن سمنبن، جهنگلن ۽ پهاڙن کي گونگي زبان ۾ چوندي ٻڌندو: ”اي! اسان جا پروردگار! اي اسان جا روح! جيڪي پنهنجي آسمانن تان اسان جي مٿان اڏامندا آهن، توهان جي ئي رضا اسان جي اندر ڪارفرما آهي.“

توهان جي رغبت آهي، جيڪا اسان جي اندر پنهنجائيءَ جو ٻج ٿي پوکي، اسان جي اندر اها تنهنجي ئي تقاضا آهي، جيڪا اسان جي راتين کي، جيڪي دراصل تنهنجون راتيون آهن، ڏينهن ۾ تبديل ڪندو آهي، جيڪي دراصل تنهنجائي ٻڌايل آهن.

اي اسان جا پروردگار! اسان توکان ڪجهه گهري نه ٿا سگهون، انڪري ته تون اسان جي ضرورتن کي ڄاڻندو آهين، ان کان پهرين ته اهي اسان جي دلين ۾ پيدا ٿين.

تون ئي اسان جي ضرورت آهين.

۽ جڏهن تون پنهنجي ذات جو هڪڙو وڏو حصو اسان کي عطا ڪري ڇڏيندو آهين، ته جڻ سڀ ڪجهه اسان کي بخشي ڇڏيندو آهين.“



## عیش

هاڻ هڪ راهب اڳتي وڌيو جيڪو سالوَن سال شهر ايندو هو ۽  
پڇيائين: ”اسان کي عيش جي باري ۾ ڪجهه ٻڌايو!“

جواب ۾ مصطفيٰ ورائيس: ”عيش، آزاديءَ جي گيتن مان هڪ  
گيت آهي. پر اهو آزادي ناهي. اهو توهان جي خواهشن جو هڪ گوشو  
آهي. پر اهو انهن جو ميوو ناهي.

اها هڪ گهرائي آهي، جيڪا اوچاين کي سڏيندي آهي، پر اها نه  
گهرائي آهي نه اونچائي.

اهو پنڃري ۾ بند هڪ پڪيٽڙي جي اڏامڻ جي ڪوشش آهي، پر  
اهو فضائي پرواز ناهي.

بيشڪ! عيش، آزاديءَ جو هڪ گيت آهي، ۽ منهن جي تمنا آهي  
تہ ڪاش! توهان ان گيت کي پنهنجي دل جي سمورين ڪيفيتن سان ڳائي  
سگهو.

پر مان اهو نه ٿو چاهيان تہ اهو گيت توهان جي دلين کي ضايع  
ڪري ڇڏي.

توهان جا ڪجهه نوجوان عيش طرف ائين ڊوڙندا آهن، جڻ اهو  
سڀ ڪجهه آهي.

انڪري سندن خلاف فيصلو صادر ڪيا ويندا آهن، کين گهٽ وڌ  
ڳالهايو ويندو آهي.

جيڪڏهن مان توهان مان هجان ها، تہ انهن جي خلاف ڪي  
فيصلو صادر ڪريان ها، تہ ٿي کين گهٽ وڌ ڳالهايان ها. پر عيش جي راه-

پر سندن حوصلا وڌايان ها. انڪري جڏهن هو عيش حاصل ڪندا ته اڪيلا حاصل نه ڪندا.

هن جون ست پيٽر آهن ۽ انهن مان جيڪا سڀني کان گهٽ خوبصورت آهي، اها به عيش کان وڌيڪ حسين آهي.

چا اوهان ان شخص جو قصو نه ٻڌو آهي، جيڪو پاڙون پٽڻ لاءِ زمين کوٽي رهيو هو پر اتي کيس خزانو ملي ويو. توهان مان ڪجهه وڏي عمر وارا ماڻهو عيش جو اهڙيءَ طرح ذڪر ڪندا آهن، جڏهن اهو هڪ گناهه هو جيڪو ان جاڻائي جي حالت ۾ کائن سرزد ٿي ويو هجي.

پر پڇتاءُ ته هڪ ڀيرو آهي، جيڪو عقل تي وڌو ويندو آهي.

اهو ڪفارو ناهي، جيڪو گناهه جي گندگي ڏوٽي ڇڏي

هنن کي ته اهو گهرجي ته عيش کي شڪر گذاريءَ سان ياد ڪن.

جڏهن اها سرسبز پوک آهي، جنهن کي هن گرمين ۾ لڻيو هو

جيڪڏهن سندن دل کي پڇتاءُ ۾ ئي تسلي ملي ٿي ته کين ائين

تسڪين حاصل ڪرڻ ڏيو.

توهان ۾ اهڙا ماڻهو به آهن، جيڪي نوجوانن جيان عيش چڻي

پويان پڇندا آهن، نه پوڙهن جيان ان کي حسرت سان ياد ڪندا آهن. اهي

تلاش ۽ يادن کان ڊڄندا آهن ۽ عيش کان ئي پڇڻ لڳندا آهن.

انهيءَ خوف کان ته ڪٿي هو پنهنجي روح کي وساري نه ويهن يا

ان سان ڪا زيادتي نه ڪري ويهن. پر سندن اهو ذهن به عيش جي ئي هڪ

صورت آهي. خزانو انهن کي به ملندو آهي، جيڪي ڏڪندڙ هٿن سان

پاڙون کوٽيندا آهن.

مون کي ٻڌايو! اهو ڪير آهي، جيڪو پنهنجي روح سان زيادتي

ڪري سگهي؟

چا بلبل رات جي خاموشيءَ جو ڀڄڻو ٿي سگهي؟

يا ڪرڪٽرو تارن جو ڪجهه بگاڙي ٿو سگهي؟

۽ اوهان جو شعلو يا اوهان جو دونهون هوا جي لاءِ ڳورو وزن ٿي

سگهي ٿو؟

چا توهان روح کي هڪ تالاب ٿا سمجهو جنهن جي پاڻيءَ کي

توهان پنهنجي ڪاٺيءَ سان موج زن ڪري سگهندؤ؟ جيڪڏهن ائين ٿيندو آهي ته توهان عيش کان انڪار ڪندا آهيو ۽ اهڙيءَ طرح پنهنجي خواهش کي، پنهنجي ذات جي تنهن ۾ لڪائي ڇڏيندا آهيو. ۽ ڪنهن کي خبر آهي، جنهن کان اڄ توهان انڪار ٿا ڪريو صيحاتي اهو اوهان جو منتظر هجي؟

توهان جو جسم پاڻ ڄاڻي ٿو جيڪو ڪجهه کيس ورثي ۾ مليو آهي، اهو پنهنجي حقيقي ضرورت کان واقف آهي ۽ ڪنهن کان به ڏوڪو نٿو کائي سگهي.

توهان جو جسم توهان جي روح جو بربط آهي. ها توهان جو اهو ڪم آهي ته توهان ان مان منتر گيت پيدا ڪريو يا پريشان آواز! هاڻ توهان پنهنجي دل کان پڇي رهيا هوندؤ ته: اسان اهو ڪيئن سمجهون ته عيش ۾ بهتري ڇا هي ۽ خرابي ڪهڙي آهي؟

پنهنجي پوکڻ ۽ پنهنجي باغن ۾ وڃو! توهان ڏسندؤ ته، ماڪيءَ جي مک گل جي رس چوسڻ ۾ پنهنجو عيش حاصل ڪندي آهي. پر گل کي به ان طرح عيش ملندو آهي ته پنهنجي رس، ماڪيءَ جي مک جي حوالي ڪري ڇڏي. ماڪيءَ جي مک جي نظر ۾ گل زندگيءَ جو هڪ چشمو آهي. ۽ گل جي نظر ۾ ماڪيءَ جي مک محبت جي هڪ پيامي آهي.

ماڪيءَ جي مک ۽ گل ٻنهي جي لاءِ اهو وٺڻ ۽ ڏيڻ، هڪ ضرورت آهي ۽ هڪ خوشي!

پس اي فاليس جا رهواسيو! پنهنجي عيش ۾ توهان ماڪيءَ جي مک ۽ گل جو مثال بڻجي وڃو!



## حسن

هڪ شاعر پڇيو: "اسان کي حسن جي باري ۾ ڪجهه ٻڌايو؟"  
مصطفيٰ جواب ڏنو: "توهان حسن کي ڪٿي ڳوليندؤ ۽ ڪيئن  
لهندؤ جيسين اهو ئي توهان کي رستي ۾ نه ملي ۽ توهان جي رهنمائي نه  
ڪري

توهان ڪيئن هن متعلق ڳالهائيندؤ جيسين اهو ئي توهان جي  
گفتگوءَ جو تاجي پيٽو نه بڻائي؟

زخم نصيب چوندو آهي، "حسن مهربان ۽ رحمدل آهي! اهو اسان  
جي وچ مان، ان نوجوان ماءُ جيان لنگهندو آهي، جيڪا پنهنجي عزت ۽  
منزلت کان لڄائيندي ويندي آهي."

وري جذبات پرست چوندو آهي، "نہ! حسن طاقت ۽ دهشت جو  
هڪ مظهر آهي. جيڪو طوفان جيان، اسان جي پيرن هيٺان زمين کي ۽  
اسان جي سرن جي مٿان آسمان کي ڏوڏيندو آهي."

ڪمزور دردن ماريو چوندو آهي: "حسن هڪ آهستي ۽ نرم ۽  
نازڪ آواز آهي، جيڪو اسان جي روحن سان سرگوشيون ڪندو آهي  
سنڊس آواز اسان جي مائٽين ۾ اهڙيءَ طرح جهومندو آهي، جيئن چانءُ  
جي ڊپ کان ڏڪندڙ روشني!" وري بي قرار ۽ گهٻريل چوندو آهي: "انسان  
کيس پهاڙن جيان گونجندي ۽ گجندي ٻڌو آهي. سنڊس گونج گرج سان  
گڏ، گهوڙن جي سنبن جي آوازن، پکين جي پرن جي ڦڙڦڙاهت ۽ شيهن جي  
گجگوڙن جو آواز اسان جي ڪنن ٻڌو آهي."

رات جي پهر شهر جو چوڪيدار چوندو آهي: "حسن، صبح سان

گذ اوپر کان اڀرندو.“

منجهند جو مزدور ۽ مسافر چوندا آهن: ”اسان کيس الهندي جي ڀڳت کين مان زمين تي لپي ڏيکاري ٿي؟“

سرديءَ جي مند ۾ برف ۾ ويڙهيل انسان چوندا آهن: ”حسن بهار جي مند سان ايندو ۽ پهاڙين تي ٽپا ڏيندو رهندو.“

گرميءَ جي رت ۾ ڪڙي اس ۾ فصل لڻندڙ چوندا آهن:

”اسان هن کي خزان جي مند ۾ پٺن سان نچندي ڏٺو آهي. سندس وارن ۾ اسان کي برف جا سفيد ڳنڍا نظر ايندا آهن.“

”ها، اهي سڀ ڳالهيون اوهان حسن جي باري ۾ چوندا آهيو. پر سچ ته اهو آهي ته توهان حسن جي ڳالهه ٿي ڪئي ٿا ڪريو؟“

توهان ته انهن ضرورتن جو ذڪر ڪندا آهيو جيڪي پوريون نه ٿيون آهن.

۽ حسن، ضرورت نه هڪ سرور آهي.

اهو اڃ وگهي ڏڪندڙ چپ آهي ۽ نه ڊگهيري ل هت. پر اهو هڪ دل آهي \_ ڏڪندڙ.

هڪ روح آهي \_ پريشان ۽ عاشق.

هو ڪا اهڙي صورت ناهي، جنهن کي اوهين ڏسي سگهو. نه ٿي هو ڪو اهڙو گيت آهي، جنهن کي اوهين ٻڌي سگهو. هو هڪ اهڙي صورت آهي، جنهن کي اوهين پنهنجون اکيون بند ڪري به ڏسي ٿا سگهو.

اهو اهڙو گيت آهي جنهن کي اوهين پنهنجا ڪن بند ڪري به ٻڌي ٿا سگهو.

هو ڪنهن ڦاٽي پيل ميوي ۾ لڪل رس ناهي ۽ نه ٿي ڪنهن چنبي ۾ ڦاٽل پڙ ٿي آهي.

هو ته هڪ باغ آهي، جنهن ۾ ٻارنهن ٿي مهينا گل ٿڙندا آهن.

فرشتن جو هڪ ميڙاڪو آهي، جيڪي هر وقت فضا ۾ تهلندا رهندا آهن.

اي فاليس جا رهاڪو! حسن زندگي آهي \_ اها زندگي جيڪا پنهنجي نوراني چهر تي تان ڀري رکي، اوهان ٿي زندگي آهيو ۽ اوهين ٿي ڀريو.



حسن ابدیت آهي، جيڪو پنهنجو عڪس پنهنجي آئيني ۾  
ڏسندو آهي.  
توهان ئي ابدیت آهيو ۽ توهان ئي آئينو!“



## مذھب

ڪڪ پوڙهي پاڌريءَ ڳالهايو: "اسان کي مذھب جي باري ۾ ڪجهه  
بتاڻيو"

مصطفيٰ جواب ۾ ورائيو: "ڇا، جو ڪجهه مون اڄ توهان کي بتاڻيو  
آهي، مذھب کان سواءِ ٻيو ڪجهه آهي؟ ڇا سڀئي عمل ۽ سڀ فڪر مذھب  
ٺاهڻ؟"

۽ اها شيءِ به، جيڪا نه عمل آهي نه فڪر، پڻ اها حيرت ۽ تعجب  
به مذھب جي دائري مان خارج آهي، جيڪو هر ڀل "روح" ۾ اظهار ڪندو  
آهي. ان مهل به جنهن مهل انسان جو هٿ پٿر ڪٽيندو آهي ۽ ان مهل به  
جنهن مهل هو چرخو هلائيندو آهي؟

ڪير آهي جيڪو پنهنجي ايمان کي پنهنجي عمل کان جدا  
ڪري سگهي؟

يا پنهنجي عقيدتي کي پنهنجي مشغلي کان جدا رکي سگهي؟ ۽  
ڪير آهي جو پنهنجي زندگيءَ جا لمحات ۽ ساعتون کي پنهنجي اڳيان  
وڪيري چوي: هي الله جي لاءِ آهن ۽ هي منهنجي لاءِ. هي منهنجي روح  
جي لاءِ آهن ۽ هي منهنجي جسم جي لاءِ؟

توهان ڇا سڀ حالات، توهان جون سڀئي گهڙيون ۽ اهي ڪنڀ ۽  
پر آهن، جيڪي فضا ۾ اوهان جي چرپر سان گڏ چنڊ ٿيل رهندا آهن.  
جيڪو خوش اخلاقيءَ جو لباس مخض ان لاءِ پهريندو آهي ته  
اها سندس بهترين پوشاڪ آهي، ته بهتر آهي ته اها گهاٽو رهجي.

هوا جون لهرون ۽ سڄ جا ڪرڻا سندس ڪل کي نه ڪپينديون. ۽

ڪو به پنهنجي عمل جي طرز جي تجديد اخلاقي پابندين مطابق ڪندو آهي، ڇڻ پنهنجي ڳائيندڙ پکيءَ کي پڇري ۾ بند ٿو ڪري انڪري ته آزاد ترين گيت، بانس جي ٽڪرن ۽ تارن مان نه نڪرندو آهي.

اهو شخص جنهن لاءِ عبادت هڪ دري آهي، جنهن کي جڏهن وڻيس کولي ڇڏي جڏهن وڻيس بند ڪري ڇڏي ان شخص اڃان تائين پنهنجي روح جو ٺڪاڻو ڏنوئي ناهي، جنهن جون دريون هر وقت ڪليون رهنديون آهن.

اها زندگي جيڪا اوهان روزانه گذاريندا آهيو توهان جو معبد ۽ توهان جو مذهب آهي.

جڏهن به اوهان ان عبادت ڪڍي ۾ داخل ٿيو ته پنهنجي پوري پونج پان سان ساڻ ڪڍي وڃو! هر، بني، هٿوڙو ۽ بربط ۽ اهي سڀئي شيون به، جيڪي توهان پنهنجي ضرورت يا پنهنجي عيش ۽ آرام جي لاءِ ٺاهيون آهن. انڪري ته جڏهن توهان پنهنجي خوابن جي آسمان تي اڏامندا آهيو ته پنهنجي ڪاميابين کان بلند تر وڃي سگهندا آهيو نه ٿي پنهنجي ناڪامين کان پست تر ڪري سگهندا آهيو.

سڀني انسانن کي پاڻ سان گڏ وٺي وڃو! ان ڪري ته توهان پنهنجي عبادت ۾ نه ته انهن سڀني جي اميدن ۽ تمناڻن کان مٿاهان اڏامي سگهندا آهيو ۽ نه انهن مڙني جي مايوسين ۽ نامرادين کان هيٺ ڪري ٿا سگهو.

جيڪڏهن اوهان الله کي سڃاڻڻ چاهيو ٿا ته پنهنجو پاڻ کي الجھائن ۾ نه ڦاسايو. پر پنهنجي چوڌاري ڏسو! توهان کيس پنهنجي ٻارن سان کيڏندو ڏسندو!

فضا ۾ ڏسو! توهان کيس ڪڪرن ۾ گهمندو ڦرنديو ڪنوڻ ۾ ٻانهون ڊگهيڙي ۽ بارش سان گڏ زمين تي لهندي ڏسندو.

ها، توهان کيس گلن ۾ مرڪندي ۽ وڻن مان اشارا ڪندي ڏسندو!



## موت

”هاڻ اسان اوهان کان موت جي باري ۾ پڇڻ چاهينداسون.“

المترا چيو.

”توهان موت جو راز ڄاڻڻ ٿا گهرو؟“ مصطفيٰ ورائيو. ”پر توهان اهو ائين ڪيئن حاصل ڪري سگهندؤ، جيسين ان جي ڳولا قلب حيات ۾ نه ڪريو!“

ڇپرو جنهنجون اکيون رات جي وقت ڏسنديون آهن ۽ کيس ڏينهن جو ڏسڻ ۾ نه ايندو آهي، اهو روشنيءَ جي راز تان پردو ڪڍي نٿو سگهي.

جيڪڏهن اوهان حقيقي معنيٰ ۾ موت جي حقيقت تان پردو ڪڍڻ ٿا گهرو ته حياتيءَ جي جسم ڏانهن پنهنجي دل جا دروازا کولي ڇڏيو. انڪري ته زندگيءَ ۾ موت برابر آهن، جيئن درياءَ ۽ سمنڊ هڪ آهن.

توهان جي اميدن ۽ خواهشن جي اونهائين ۾ غيب جي باري ۾ توهان جو خاموش علم لڪل آهي. جيئن برف جي ڇپن جي هيٺان دٻيل بچ خواب ڏسندو آهي، اهڙيءَ طرح توهان جي دل بهار جو خواب ڏسندي آهي.

بس خوابن تي ڀروسو ڪريو ته انهن ۾ ابدیت جو دروازو لڪل

آهي.

موت کان ڊڄڻ توهان لاءِ ائين آهي، جيئن ڌنار جو بادشاهه جي آڏو ڏڪڻ، جيڪو شفقت مان هن جي ڪلهي تي ٽٽڪي ڏيندو هجي. ڇا ان ڏڪڻيءَ جي پويان ڌنار جي اها خوشي لڪل ناهي ته هو

سلطاني تمغي سان نوازيو ويندو؟

چا هو پنهنجي ان ڏکڻي جي باري ۾ وڌيڪ محتاط ناهي؟ موت  
ان کان سواءِ چاهي ته اسان هوا ۾ اگهاڙا ٿي بيهون ۽ سڄ جا گرم ڪرڻا  
اسان کي پگهاري ڇڏين ۽ بياھ جو اچڻ وڃڻ بيهي وڃڻ جو ڪهڙو مطلب  
آهي، سواءِ ان جي ته هوزماني جي پابندين کان آزاد ٿي ڪري ڪنهن قيد  
۽ ڪنهن بندش جي بنا ذات مطلق ڏانهن اڏامي سگهي.

توهان حقيقي معنيٰ ۾ ان ويل گيت ڳائڻ شروع ڪندؤ جڏهن  
اوهان پنهنجي خاموشيءَ جي درياءَ مان هڪ ڍڪ ڀريو ۽ توهان اونچائيءَ  
تي ان مهل چڙهڻ شروع ڪندؤ جڏهن توهان پهاتڙ جي چوٽيءَ تي پهچي  
ويندؤ.

توهان صحيح معنيٰ ۾ رقص ان وقت ڪندؤ جڏهن زمين توهان  
کي پنهنجي هنج ۾ لڪائي ڇڏيندي“



## وداع

سج الهندي ڏانهن جهڪي ويو. المٿرا چيو: ”مبارڪ آهي هي ڏينهن، مبارڪ آهي هيءَ جڳهه، مبارڪ آهي اوهان جو روح، جيڪو اسان سان هم ڪلام ٿيو.“

مصطفيٰ جواب ڏنو: ”ڇا مان صرف چوڻ وارو ٿي هوس؟ ٻڌڻ وارو نه هوس؟“

مصطفيٰ عبادتگاهه جي ڏاڪٽين تان لٿو ۽ ماڻهو سندس پويان پويان هلڻ لڳا. هو پنهنجي جهاز تي سوار ٿي ويو ۽ ان جي آڳل تي بيهي، هن مجموعي تي ٻيهر نظر وڌي ۽ وڏي آواز ۾ چوڻ لڳو:

”اي فاليس جا رهواسيو! هوا مون کي توهان کان جدا ٿيڻ تي مجبور ڪري رهي آهي، جيتوڻيڪ وڃڻ جي مون کي ايتري تڪڙ ڪانهي، جيتري هوا کي آهي. ان هوندي به مون کي وڃڻو ٿي پوندو.“

اسان جهڙا رولو، جيڪي هميشه بلڪل سٺا رستي جي ڳولا ۾ رهندا آهن، ڪٿي به پنهنجو ڏينهن شروع نه ڪندا آهن، جتي ٻيو ڏينهن پورو ڪرڻ جي نويت اچي. سج جو اڀار اسان کي ان جڳهه نه لهندو آهي، جتي سندس الهڻ اسان کي ڇڏيو هو. اسان ان ويل به هلندا رهندا آهيون، جڏهن زمين خواب ۾ غلطان هوندي آهي.

اسان عور جا مضبوط پڇ آهيون، جيڪي هيڏي هوڏي وڪيرڻ جي لاءِ پنهنجو پاڻ کي ان وقت تائين حوالي نه ڪندا آهيون، جيسين اسان جي پيدائش مڪمل ۽ اسان جون دليون ڀر نه ٿي وڃن.

تمام مختصر هئا اهي ڏينهن جيڪي مون اوهان ۾ گذاريا، ۽ ان کان

به مختصر هئا اهي لفظ جيڪي مون اوهان سان ڳالهايا.

جڏهن منهنجو آواز اوهان جي ڪنن ۾ ۽ منهنجي محبت اوهان جي حافظي ۾ گهر ڪري ويندي ته مان وري توهان وٽ ايندس. توهان سان ڳالهيون ڪندس، اهڙيءَ دل سان، جيڪا جذبي سان مالا مال هوندي ۽ اهڙن چپن سان، جن جي آواز تي روح جو اختيار جيءَ جيءَ چوندو.

ها! مان پاڻيءَ جي چاڙهه سان واپس ايندس ۽ پيل ته موت مون کي لڪائي ۽ عظيم خاموشيءَ مون کي پنهنجي هنج ۾ ويڙهي ڇڏي، پوءِ به توهان جي عقلن سان خطاب ڪرڻ جي ڪوشش ڪندس، ۽ پڪ ٿي پڪ منهنجي ڪوشش رانگان نه ويندي.

انڪري جو جيڪو ڪجهه مون اوهان کي چيو آهي، جيڪڏهن اهو ”حق“ آهي، ته اهو ”حق“ واضح تر آواز ۾ توهان جي فڪرن مان قريب تر لفظن ۾ پاڻهڻي ظاهر ٿيندو.

اي فاليس جا رهواسيوا مان هوا سان گڏ ضرور وڃي رهيو آهيان، پر عدم جي غارن ۾ نه وڃي رهيو آهيان. بس، جيڪڏهن اڄوڪو ڏينهن اوهان جي ضرورتن کي پورو ڪري نه ٿو سگهي ۽ منهنجي محبت جو پيٽ نه ٿو پرڃي ته ان کي هڪ پتي ڏينهن اچڻ جو واعدو ڄاڻو.

انڪري ته انسان جون ضرورتون بدليون آهن، پر ان جي محبت ۽ ان جي اها خواهش ته محبت ان جي خواهش کي پورو ڪري نه ٿي بدلجي. بس، ياد رکڻا مان عظيم خاموشيءَ مان نڪري وري به ايندس.

اهو ڪوهيرو جيڪو صبح جي ويل، پوکن تي ماڪ جا چند ڦڙا ڇڏي ختم ٿي ويندو آهي، آسمان ڏانهن وڃي بادل بڻجي ويندو آهي، ۽ وري برڪا بڻجي زمين تي وسندو آهي.

مان اوهان جي وچ ۾ ڪوهيري جي مثال آهيان.

مان رات جي خاموشيءَ ۾ اوهان جي رستن تي گهمندو ڦرندو آهيان ۽ منهنجو روح اوهان جي گهرن ۾ وارد ٿيو آهي.

توهان جون دليون منهنجي دل ۾ ڌڙڪيون آهن، توهان جي ساهن جي

باق منهنجي چاهي تي پڪڙي آهي ۽ مان اوهان مڙني کي ڄاڻان ٿو.

مان توهان جي خوشين ۽ رنجن کان واقف آهيان. ننڊ ۾ جيڪي

خواب اوھان ڏٺا آهن، اھي منھنجا خواب ھئا ۽ گھڻو ڪري مان اوھان جي وچ ۾ ان ريت رھيو آھيان، جيئن پھاڙن جي وچ ۾ ندي.

اوھان جي نفس جون اونچايون ۽ انھن جي وچ ۾ ورڪڙ ھيٺاھيون اڃان بہ اوھان جا فڪر ۽ توھان جي تمنائن جي روان دوان قافلن جو عڪس، آئيني جيان، مون پنھنجي ھنج ۾ ورتو آھي.

منھنجي خاموشين ۾ اوھان جي ٻارڙن جا نرم ۽ نازڪ ٽھڪ نھرن جيان ايندا ھئا ۽ توھان جي نوجوانن جا ارمان دريائن جيان، ۽ منھنجي گھرائين ۾ پھچڻ کان پوءِ بہ انھن ندين ۽ دريائن جو ڳاڻڻ ختم نہ ٿيو. پر ھڪ ٻي شيءِ بہ مون ۾ داخل ٿي، جيڪا انھن ٽھڪڙن کان وڌيڪ مٺي ۽ انھن ارمانن کان وڌيڪ وڏي شان واري ھئي.

ھي اھو لامحدود ھو، جيڪو اوھان جي اندر آھي.

اھو انسان مطلق، جنھن جي اندر توھان سڀ جا سڀ جيو گھڙڻ جي صورت ۾ نظر ايندا آھيو. اھو وجود جيڪو اوھان جي سنگيت جي سُر تار کي پنھنجي گيت ۾ ائين گم ڪري ڇڏيندو آھي جو ان جو آواز بہ ٻڌڻ ۾ نہ ايندو آھي. انھيءَ انسان مطلق جي ڪري توھان پنھنجي حد ۾ بي انتها ٿي ٿا وڃو ۽ ان کي ڏسي مون اوھان کي ڏٺو ۽ اوھان سان محبت ڪئي.

ڇا محبت ڪنھن اھڙي منزل تائين پھچي ٿي سگھي، جيڪا ان افق بعيد کان پري ھجي؟

ڪھڙي بصيرت، ڪھڙي گھرج، ۽ ڪھڙو قياس آھي، جيڪو ان کان بہ مٿاھون اڏامي سگھي؟

توھان جي اندر اھو انسان مطلق اھڙو آھي، جيئن شاھ بلوط جو طاقتور وڻ، جنھن تي صوف جا گل ويڙھيل ھجن. ان جي طاقت اوھان کي زمين سان جڪڙي رکندي آھي، ان جي خوشبوءِ اوھان کي فضا ۾ بلند ڪندي آھي، ان جو دٻاءُ توھان کي موت جي چنبي کان محفوظ رکندو آھي.

توھان کي چيو ويو آھي تہ زنجير ھوندي بہ ان جي ڪمزور ترين ڪڙيءَ جيان رھو. پر اھو قول صرف اڌ حقيقت کي ظاھر ڪندو آھي. باقي اڌ حقيقت اھا آھي تہ توھان ان جي مضبوط ترين ڪڙيءَ جيان مضبوط بہ



رھو.

جيڪو به توهان کي، توهان جي معمولي ڪمن جي تارازيءَ ۾ توري  
ٿو اهو ان شخص جي برابر آهي، جيڪو سمنڊ جي طاقت جو اندازو ان  
جي بي حقيقت گج ۽ بوڙين مان لڳائيندو آهي.

ها، توهان سمنڊ جي مثال آهيو. ۽ جيئن ته وڏا وڏا جهاز توهان جي  
ڪنارن تي پاڻيءَ جي چاڙهه جو انتظار ڪندا آهن. پر توهان هڪ سمنڊ  
جيان پاڻيءَ جي چاڙهه جي رفتار تڪي ڪري نه ٿا سگهو.  
توهان منڊن جي مثال به آهيو.

جيتوڻيڪ توهان پنهنجي سردين ۾ پنهنجي بهار کان انڪار ڪندا  
آهيو.

پر بهار توهان جي گهراڻين ۾ پيهي، مرڪندو رهندو آهي ۽ توهان  
جي انڪار کي لٽوڻيندو رهندو آهي.

ڪٿي ائين نه سمجهي ويهجو ته مان هي ڳالهيو ان ڪري ڪري  
رهيو آهيان ته توهان پوءِ هڪ ٻئي کي چئو.

ڏسو هن اسان جي ڪهڙي تعريف ڪئي، هن صرف اسان جي  
خوبين کي ئي ڏٺو. مون ته صرف هنن ئي لفظن ۾ توهان سان ڳالهايو آهي.

جن جي معنيٰ اوهان جي ذهنن ۾ هوندي آهي.  
لفظن جو علم ڇاهي؟ اهڙي علم جو پاڇو آهي، جيئن ڪو غير  
عارفانو ڪلام.

توهان جا افڪار ۽ منهنجا لفظ قافلي جي بيٺل پاڻيءَ جون لهرون  
آهن، جن جو وجود ماضيءَ جي وسعتن جو احسان مند آهي.

جيڪو اسان جي انهن شروعاتي ڏينهن جي ياد سان جڙيو آهي،  
جڏهن زمين اسان کي نه ڄاڻندي هئي ۽ نه پنهنجو پاڻ کي سڃاڻندي هئي.

۽ جن ۾ انهن راتين جون يادگيريون شامل آهن، جڏهن زمين تي اناج جي  
حڪومت هئي ۽ وڳوڙ ۽ بيچينيءَ کيس چئني پاسي کان وڪوڙي ڇڏيو  
هو.

عقل وارا توهان کي پنهنجي حڪمت سان مالا مال ڪرڻ آيا هئا ۽  
مان توهان جي حڪمت مان ڪجهه وٺڻ آيو آهيان.

ڏسو! مون جو ڪجهه حاصل ڪيو آهي، اهو حڪمت ۽ دانش کان ڪيترو ٿي اُتر آهي.

اهو اوهان جي روح ۾ پڙڪندڙ شعلو آهي، جيڪو روز روز روشن کان روشن ٿيندو ٿو وڃي. ۽ توهان ان جي وڌڻ ويجهڻ کان بي خبر، ۽ پنهنجي عمر جي ڪوتاهين جو روڻو روڻندا وٽندا آهيو.

هو هڪ زندگي آهي، جيڪا قبرن جي ڍڳ کان ڍڳندي جسماني زندگيءَ جي ڳولا ۾ آهي. پر هتي قبرون ناهن. هي پهاڙ ۽ ميدان ڪاهيون آهن ۽ ڏاڪڻيون.

جڏهن توهان انهن ميدانن مان گذرو جتي توهان پنهنجي گذريل زماني جي ماڻهن کي دفن ڪيو هو ته غور سان ڏسو اتي توهان پنهنجو پاڻ کي ۽ پنهنجي ٻارن کي هٿن ۾ هٿ وجهي ڏسندا.

سچ ته اهو آهي ته اوهان اڪثر خوش و خرم ٿيندا آهيو ۽ اهو نه ڄاڻندا آهيو ته توهان خوش آهيو.

مون کان سواءِ ڪيترائي توهان وٽ آيا، جن پنهنجي سونهري واعدن سان توهان جو ايمان خريد ڪري ورتو. توهان پنهنجي ذات، پنهنجي قوت ۽ پنهنجو شرف سندن نذر ڪري ڇڏيو. ۽ مون جيڪا شيءِ اوهان کي ڏني، اها واعدي کان به گهٽ هئي. پر ان جي بدلي ۾ توهان مون سان اهڙي فياضي ڪئي جيڪا ان کان اڳ ڪنهن سان به نه ڪئي هئي.

توهان مون کي زندگيءَ جي نه اجهامڻ واري اڃ ڏني. پڪ ٿي پڪ انسان جي لاءِ تحفي کان وڌيڪ ڪو به تحفو ڏئي نه ٿو سگهي.

جيڪو هن جي سڀني مقصدن کي خشڪ ۽ اڃارن چين ۾ تبديل ڪري ڇڏي ۽ سندن زندگيءَ کي پورو چشمو بڻائي ڇڏي. ۽ ان ۾ منهنجو پورو فخر ۽ منهنجو سڄو انعام آهي. جڏهن به مان هن چشمي تي پنهنجي اڃ اجهائڻ ايندو آهيان ته ان چشمي جي پڙڪندڙ پاڻيءَ کي پاڻ اڃارو ڏسندو آهيان. انڪري مان هن کي پيئندو آهيان ۽ هو مون کي پيئندو آهي. توهان مان ڪجهه ماڻهن اهو چاتو ته مان مغرور ۽ شرميلو آهيان، ان ڪري توهان جي تحفن کي قبول نه ڪندس.

ها! مان يقيناً مغرور آهيان، پر اجرت وٺڻ جي باري ۾، تحفو قبول  
ڪرڻ جي باري ۾ نه.

اهو سچ آهي ته جڏهن توهان مون کي پنهنجي دسترخواني تي ويهاريو  
چاهيو، مون جهنگلي توت کائي پنهنجو پيٽ ڀريو. ۽ اهو به سچ آهي ته  
جڏهن توهان مون کي پنهنجي سمهڙ وارن نرم ۽ گداز بسترن تي سمهاريو  
چاهيو ته مان عبادتگاهه جي دروازي تي سمهي رهيو هوس.

ان جي باوجود، ڇا منهنجن ڏينهن ۽ راتين جي باري ۾ توهان جي  
محبت وارو توجهه ٿي اها شيءِ ناهي، جنهن هر غذا کي منهنجي ڪم ۽  
ڪاڄ لاءِ منو ۽ منهنجي لاءِ ننڊن کي خوشگوار خوابن سان رنگين بڻائي  
ڇڏيو؟

خاص طور تي توهان جي ان سلوڪ تي، منهنجي دل مان دعائون  
نڪرنديون آهن.

توهان مون کي گهڻو ڪجهه ڏنو ۽ ڪڏهن محسوس نه ڪرايو ته  
توهان مون کي ڇا ڪجهه ڏئي رهيا آهيو.

مان پنهنجي جان جو قسم کڻي چوان ٿو جيڪو ڪو آئيني ۾  
پنهنجو چهرو ڏسندو آهي اهو پٿر بڻجي ويندو آهي، ۽ جيڪو نڪ عمل  
پنهنجو پاڻ کي شاندار نالن سان کڻيندو آهي، اهو لعنت کي جنم ڏيندو  
آهي.

توهان مان ڪجهه ماڻهن مون کي تنهائي پسند ڪري ڇڏيو، ڇڻ مان  
پنهنجي تنهائي ۾ مست آهيان

هنن چيو: ”هي شخص جهنگل جي وٽن سان ماڻوس آهي ۽ انسانن  
کان لڪندو آهي. هي اڪيلن جبلن جي چوٽين تي ويهندو آهي ۽ اتان  
اسان جي شهرن کي ٺوڙي ڏسندو آهي.“

اهو سچ آهي ته مان پهائڙن تي چڙهندو هوس ۽ پري پري تائين  
ٺهاريٺو هوس. پر مان توهان کي ڪيئن ٿي ڏسي سگهيس، جيڪڏهن  
بلنديءَ تي نه چڙهان ها ۽ پري پري کان توهان تي نظر نه رکان ها. ۽ انسان  
ڪنهن جي قرب مان ڪيئن خوش ٿي سگهندن جيڪي هوجدائيءَ جي  
ڪڙائيءَ کان واقف نه هجي.

توهان مان ڪن مان مون کي برائيءَ سان سڏيو. اي اجنبِي! اي پرديسي! اي تڪليف ڏيندڙ جبلن جا چاهيندڙ! تونهن چوڻين تي چو قبضو ڄمايو آهي، جتي عقاب پنهنجا آڪيرا جوڙيندا آهن؟  
 تون نه حاصل ٿيندڙ جي ڳولا ۾ چوڻورلين؟  
 تون ڪهڙي طوفان کي پنهنجي چار ۾ ڦاسائڻ توڳهرين؟  
 اونچي فضا جو ڪهڙو پڪي آهي، جنهن جو تون آسمان تي شڪار ڪندي؟

اڄ، ۽ اسان ۾ شامل ٿي وڃ.  
 هيٺ له ۽ اسان جي مانيءَ مان پنهنجي بڪ بجهاءِ ۽ اسان جي شراب مان پنهنجي اڄ کي تسڪين ڏي.  
 ها، پنهنجي روح جي هيڪلائيءَ ۾ هنن اهي ڳالهيون ڳرهيون، جيڪڏهن هنن جي هيڪلائيءَ ۾ وڌيڪ گهرائي هجي ها ته هو چاڻي وٺن ها ته مان سندن ئي خوشي ۽ سندن ئي غم جو راز ڳوليندو تو رهان.  
 ۽ مون توهان جي ئي وجود مطلق کي شڪار ڪيو هو جيڪو آسمان ۾ نازن نخرن ۾ هو. پر شڪاري جو شڪار به هو.

انڪري جو ڪيترائي تير منهنجو ئي سينو چيرڻ لاءِ منهن جي ڪمان مان نڪتا هئا. انڪري آسمان تي اڏامندڙ پڪي ئي زمين تي لهندو آهي.

انڪري ته جڏهن منهنجون ٻانهون، اس ۾ آسمان تي پڪڙبيون هيون ته انهن جي چانءِ ڪچيونءَ جان زمين تي رڙهندي هئي.  
 مان جيڪو صاحبِ ايمان هوس، مشڪوڪ به هوس.  
 تنهن ڪري مون اڪثر پنهنجي آڱر پنهنجي زخم تي رکي، ته شايد توهان تي منهنجو ايمان اڃان به پختو ٿي وڃي، توهان جي باري ۾ منهنجو علم اڃان به وڌي وڃي.

ان ايمان ۽ ان علم جي آڌار تي هاڻ مان توهان کي چوان ٿو. توهان پنهنجي جسم ۾ قيد آهيو نه پنهنجي گهرن ۽ پوکن ۾. انڪري جو توهان جي ذات پهائڻ تي رهندي آهي ۽ هوا سان گڏ هلندي آهي.  
 اها ڪا اهڙي شيءِ ناهي، جيڪا گرمي حاصل ڪرڻ لاءِ اس ۾

هلندي هجي، يا جيڪا پنهنجي حفاظت جي لاءِ اوندھ ۾ پر ساهيندي هجي.

هوءَ هڪ آزاد شيءِ آهي، اڃان به هڪ روح آهي، جيڪو زمين کي وڪوڙيل هوندو آهي ۽ آسمان ۾ اڏامندو آهي.

منهنجي انهن لفظن ۾ توهان کي واضح بياني يا غير واضح تقرير تي نظر اچي ته ان کي واضح ڪرڻ جي ڪوشش نه ڪريو. انڪري ته واضح ۽ ڌنڌ، ٻئي هر شيءِ جي شروعات آهي. ان جي انتها نه آهن.

مان چاهيان ٿو: توهان مون کي هڪ آغاز جي حيثيت سان ياد رکو! ان ڪري ته زندگي ۽ هر زندگي جي تخليق جي شروعات ڌنڌلڪي ۾ ئي ٿيندي آهي. روشني ۽ چمڪ ۾ نه هوندو آهي. ۽ ڪنهن کي پرو آهي ته زوال ۽ فنا جون منزلون طءُ ڪندي چمڪ ٿي ڌنڌلڪو بڻبي آهي.

جيڪڏهن توهان ياد ڪريو ته توهان کي منهنجي هيءَ ڳالهه به ياد رهي ته جيڪا شيءِ توهان ۾ سڀ کان نپل ۽ ناپائدار نظر اچي، اهائي در اصل سڀ کان ڏاڍي ۽ سڀ کان وڌيڪ پائيدار هوندي آهي. ڇا توهان جا ساهه ٿي ناهن، جن تي توهان جي هڏن جا پيچرا جوڙيا ويا آهن؟

ڇا ان خواب، جيڪو توهان جي خوابن ۾ محو ٿي چڪو آهي، توهان جي شهر جو بنياد نه رکيو ۽ ان شهر جي هر شيءِ کي نه سڃايو؟ بس جيڪڏهن توهان پنهنجي بيچن ساهن کي ڏسي سگهو ته ان جي سوا هر شيءِ جا نظارا وساري ويهه ها.

جيڪڏهن توهان جي پنهنجي انهن خوابن جون سرگوشيون ٻڌي سگهو ته ٻين سڀني آرزوئن جي طرفان پنهنجا ڪن بند ڪري ڇڏيو ها! پر توهان نه ٿا ڏسو نه ٻڌو ٿا ۽ اهو ئي توهان لاءِ بهتر آهي. انڪري جيڪو ڀردو اوهان جي اکين تي پيل آهي، ان کي اهي ٿي هٿ ڪڍي سگهندا آهن، جن اهو ڀردو اٿيو آهي. ۽ اها مٽي جيڪا اوهان جي ڪنن ۾ ڀريل آهي، اها انهن آڱرين سان ڪڍي ٿي سگهجي، جن ان مٽيءَ کي

ڳوهيو آهي.

هڪ ڏينهن ايندو جڏهن توهان ڏسندؤ ۽ ٻڌندؤ! پر ان مهل نه توهان کي پنهنجي انڌي هجڻ تي افسوس ٿيندو نه پنهنجي پوڙي هجڻ تي. ان ڏينهن توهان شين جي لڪل عادتن کي سمجهڻ لڳندؤ. ۽ ظلمت کي به ايترو ئي مبارڪ سمجهندؤ جيترو مبارڪ توهان نور کي سمجهندا آهيو.“

پنهنجي خطاب مان واندو ٿي هن هيڏي هوڏي نظر ڊوڙائي ۽ ڏنائين ته سندس جهاز جا ملاح، پنهنجن ونجهن جي پير سان بيٺا آهن. هو ڪڏهن هوا ۾ ڦڙڪندڙ سڙهن کي ڏسي رهيا آهن ۽ ڪڏهن پري افق ڏانهن نهارِي رهيا آهن.

منهنجي جهاز جو ملاح ڪيترو صابر آهي.

هوا گهلي رهي آهي ۽ سڙه ڦڙڪي رهيا آهن. ونجهه به اشاري جا منتظر آهن. ان جي باوجود به هو خاموشيءَ سان منهنجو انتظار ڪري رهيو آهي. ۽ انهن ملاحن، جيڪي منهنجا ساٿي آهن، جن سمنڊ جا گيت ٻڌا آهن، ڪيتري سڪون سان منهنجيون ڳالهيون ٻڌيون آهن.

هاڻي کين منهنجو وڌيڪ انتظار ڪرڻو نه پوندو مان تيار آهيان.

نڌي، سمنڊ جي هنج ۾ پهچي وئي آهي. ۽ فطرت جي ماءُ پنهنجي ٻار

کي ٻيهر پنهنجي سيني سان لڳائي رهي آهي.

اي فاليس جا رهاڪو! الوداع! اچو ڪو ڏينهن پورو ٿيو. ڏسو! هو اسان

تي پنهنجي چادر اٿين ويڙهي رهيو آهي، جيئن ڪنول پنهنجي اچڻ واري

سيائي تائين پنهنجون پنڪڙيون پري ڪري ڇڏيندو آهي.

جو ڪجهه هاڻ اسان کي ڏٺو ويو آهي، اسان ان کي محفوظ

رکنداسون.

جيڪڏهن اسان جي ضرورت پوري نه ٿي ته اسان کي وري هيڪر

ملڻو پوندو.

۽ هن وجود جي آڏو گڏجي هٿ ڊگهيرڻا پوندا، جنهن پنهنجي نعمتن

جو حصو اسان جي حوالي ڪيو آهي.

اهو نه وساري ويهجو ته مان اوهان وٽ ٻيهر به ايندس.

گهڻي دير کان پوءِ نه پر چند ئي ڏينهن ۾. منهنجو شوق، هڪ نئين

جسمر جي جوڙڻ لاءِ نئين مٽي ۽ گچ گڏ ڪندو. ها چند ڏينهن کانپوءِ،  
جڏهن مان هوا جي ڪلهن تي ٿوري دير آرام ڪري وٺندس. هڪ عورت  
مون کي پنهنجي گرب ۾ پاليندي

اجازت! توهان کان ۽ ان جوانيءَ کان، جيڪا مون اوهان جي وچ ۾  
گهاڙي آهي. اجازت!

ڪالهه اسان هڪ ٻئي سان خواب ۾ مليا هئاسون.  
توهان منهنجي هيڪلائيءَ ۾ گيت ڳائي رهيا هئا. ۽ مان توهان جي  
ذوق ۽ شوق سان آسمان تي هڪ مينار جوڙي رهيو هوس.  
پر هاڻ منهنجي اک کلي وئي آهي ۽ اسان جو خواب ٽٽي پيو آهي.  
هاڻ سج ڪني ڪيڙ وارو آهي.

سج اسان جي مٿان اچي ويو آهي ۽ اسان ننڊاڪڙائيءَ مان پوري  
سجاڳيءَ ۾ تبديل ٿي چڪا آهيون. هاڻ اسان کي رخصت ٿيڻو پوندو.  
جيڪڏهن اسان کي يادگيرين جي ڏنڌلڪي ۾ ٻيهر ملڻو آهي، ته  
اسان ٻيهر هڪ ٻئي سان ڳالهيون ڪنداسون، ۽ توهان مون لاءِ گيت  
ڳائيندو جيڪي پهرين گيتن کان وڌيڪ گهرا هوندا. ۽ جيڪڏهن اسان  
جا هٿ هڪ ٻئي خواب ۾ ملندا ته اسان آسمان تي هڪ ٻيو مينار تعمير  
ڪنداسون.“

اهو چئي هن ملاح کي اشارو ڪيو ۽ ملاحن ان مهل ستره سنڀاليا.  
هنن جهاز جا ڀڳهه ڇوڙيا ۽ جهاز اوڀر طرف چرڻ لڳو.  
ماڻهن جون چيخون اڀريون، چڙهي هڪ ئي دل مان نڪري رهيون  
هيون ۽ علي الفجر جي ظلمتن کي چيرينديون، سمنڊ مٿان لنگهي ويون.  
هڪ المٽرا هئي، جيڪا ماڻ مٿ ۾ بيٺي جهاز کي ٺهاري رهي هئي،  
ايستائين جو اهو ڏنڌ ۾ ملي ويو.

مجموعو ٽڙي پڪڙي ويو. پر هوءَ دير تائين بيٺي رهي. هن جي دل ۾ وڃڻ  
واري جا هي لفظ گونجي رهيا هئا:

”ها! چند ڏينهن کان پوءِ، جڏهن مان هوا جي ڪلهن تي ٿوري دير  
تائين آرام ڪري



**مون** کان سواءِ ڪيترائي توهان وٽ آيا، جن پنهنجي سونهري  
 واعدن سان توهان جو ايمان خريد ڪري ورتو. توهان پنهنجي ذات،  
 پنهنجي قوت ۽ پنهنجو شرف سندن نذر ڪري ڇڏيو. ۽ مون جيڪا شيءِ  
 اوهان کي ڏني، اها واعدي کان به گهٽ هئي. پر ان جي بدلي ۾ توهان مون  
 سان اهڙي فياضي ڪئي جيڪا ان کان اڳ ڪنهن سان به نه ڪئي هئي.  
**توهان** مون کي زندگيءَ جي نه اجهاڻڻ واري اڃ ڏني.  
**پڪ** ٿي پڪ انسان جي لاءِ تحفي کان وڌيڪ ڪوبه تحفو ڏئي نه ٿو  
 سگهي.

**جيڪو** هن جي سڀني مقصدن کي خشڪ ۽ اچارن چپن ۾ تبديل  
 ڪري ڇڏي ۽ سندن زندگيءَ کي پورو ڇڏي ڇڏي. ۽ ان ۾ منهنجو  
 پورو فخر ۽ منهنجو سڄو انعام آهي. جڏهن به مان هن چشمي تي پنهنجي  
 اڃ اجهائڻ ايندو آهيان ته ان چشمي جي بڙڪندڙ پاڻيءَ کي پاڻ اڃارو  
 ڏسندو آهيان. انڪري مان هن کي پيئندو آهيان ۽ هو مون کي پيئندو آهي.  
 توهان مان ڪجهه ماڻهن اهو ڄاتو ته مان مغرور ۽ شرميلو آهيان. ان ڪري  
 توهان جي تحفن کي قبول نه ڪندس.

**خليل جبران**

**ٽولن ٽيڙو**



# پڙهندڙ نسل . پ ن

## The Reading Generation

1960 جي ڏهاڪي ۾ عبدالله حسين ” اُداس نسلين “ نالي ڪتاب لکيو. 70 واري ڏهاڪي ۾ وري ماڻگ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:  
انڌي ماءُ جڻيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، پڙهندڙ، چُرندڙ، ڪِرندڙ، اوسيتڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَننَ کي گليل اکرن ۾ صلاح ڏجي ٿي ته هو وس پٽاندڙ وڌ  
 کان وڌ ڪتاب خريد ڪري ڪتابن جي ليکڪن، ڇپائيندڙن ۽  
 ڇپيندڙن کي همٿائڻ. پر ساڳئي وقت علم حاصل ڪرڻ ۽ ڄاڻ  
 کي ڦهلائڻ جي ڪوشش دوران ڪنهن به رڪاوٽ کي نه مڃن.  
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،  
 پُڪار سان تشبيهه ڏيندي انهن سڀني کي بمن، گولين ۽ بارود  
 جي مد مقابل بيهاريو آهي. اياز چوي ٿو ته:  
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ جاڙ وڌي ٿي جڳ ۾، هو ٻوليءَ جي آڙ چُپن ٿا؛  
 ريتيءَ تي راتاها ڪن ٿا، موٽي منجهه پهڙ چُپن ٿا؛

... ..

ڪالهه هيا جي سُرخ گُلن جيئن، اڄڪلهه نيلا پيلا آهن؛  
 گيت به ڄڻ گوريلا آهن.....

... ..

هي بيت اٿي، هي بم-گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرق نه آ، هي بيت به بم جو ساٿي آ،

جنهن رڻ ۾ رات ڪيا رازا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته  
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه  
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **چو، ڇالاءِ ۽ ڪينئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
 پهتو منهنجي من ۾ تنهنجي پَنَ پَنَ جو پڙلاءُ.“  
 - اياز (ڪلهي پاتم ڪينرو)

The Reading Generation **پَنَ**